

# قرآن کے ”خاص“ اور ”عام“ اور علماء اصول

## General and specific words of the Holy Quran and Muslim Jurists

**Hafiz Abdullah**, Assistant Professor  
Sheikh Zayed Islamic Center, University of the Punjab Lahore

### Abstract

Words according to their original construction have been divided into four types (i) Definite (ii) General (iii) Common (iv) Preferred. The word that is definite, specifically leads to certain meanings and its application to certain things while general word encompasses some combined meanings including all. Quran; the last book of Allah Almighty, has been the core point of consideration of the Scholars of Muslim Ummah. This article reveals that "Khas" & "Aam" in the Quran have been discussed by Scholars of Islamic Jurisprudence & exegetes, what are its primary issues & implications and how these words result to diversification in interpreting Quran.

Key words: Holy Quran ; Muslim Jurists; General and specific words

وضع کے اعتبار سے لفظ کی چار اقسام ہیں: خاص، عام، مشترک اور مؤول۔ لفظ کے وضع کے اعتبار سے ان چار میں محصور ہونے کی دلیل یہ ہے کہ ”لفظ“ وضع کے اعتبار سے ایک معنی پر دلالت کرے گا یا ایک سے زیادہ معنی پر دلالت کرے گا۔ اگر اول ہے یعنی ایک ہی معنی پر دلالت کرتا ہے تو اس کی دو صورتیں ہیں۔ ایک معنی پر بلا شرکت غیرے دلالت کرے گا یا غیر کی شرکت کے ساتھ دلالت کرے گا۔ اگر ایک معنی پر بلا شرکت غیر دلالت کرتا ہے تو وہ ”خاص“ اور اگر شرکت غیر کے ساتھ دلالت کرتا ہے تو وہ ”عام“ ہے اور اگر ثانی ہے یعنی لفظ ایک سے زیادہ معنی پر دلالت کرتا ہے تو اس کی بھی دو صورتیں ہیں۔ ان ایک سے زیادہ معانی میں سے کوئی معنی تاویل کے ذریعہ راجح ہوگا یا نہیں۔ اگر کسی ایک معنی کو تاویل کے ذریعہ ترجیح دی گئی ہے تو اس کو ”مؤول“ کہتے ہیں اور اگر ترجیح نہیں دی گئی ہے تو اس کو ”مشترک“ کہا جاتا ہے۔

علامہ نسفی کشف الاسرار شرح علی المنار میں لکھتے ہیں:

”لأن اللفظ إن وضع لمعنى واحد فخاص، أو لأكثر من شمل الكل فعام الفهم مشترك

ان لم يترجح واحد بالرأى، فان ترجح فمؤول۔“ (۱)

اس لیے کہ لفظ اگر ایک ہی معنی کے لیے وضع کیا گیا ہو تو وہ خاص ہے یا اگر زیادہ معانی کے لیے وضع ہو اور تمام معانی کو شامل بھی ہو تو وہ عام ہے اور اگر تمام معانی کو شامل نہیں ہو تو وہ مشترک

ہے۔ جب تک کسی ایک معنی کو رائے سے ترجیح نہ دی جا چکی ہو۔ اور کوئی ایک معنی ترجیح پا جائے تو وہ مؤول ہے۔

ملاحظیوں اس سے زیادہ وضاحت کے ساتھ ”نور الانوار شرح علی المنار“ میں لکھتے ہیں:

”لان اللفظ اما ان يدل على معنى واحد أو أكثر، فان كان الأول فاما ان يدل على الأفراد عن الأفراد فهو الخاص، او ان يدل مع الاشتراك بين الأفراد فهو العام ون كان الثانى فاما ان يترجح أحد معانيه بالتاويل فهو المؤول، والا فهو المشترك۔“ (۲)

اس لیے کہ لفظ ایک معنی پر دلالت کرے گا یا ایک سے زائد پر۔ پس اگر اول ہے تو وہ منفرد معنی پر (بلا شرکت غیرے) دلالت کرے گا یا شرکت غیر کے ساتھ دلالت کرے گا۔ اگر اول ہے تو یہ خاص ہے اور اگر ثانی ہے تو یہ عام ہے اور اگر لفظ ایک سے زائد معنی پر دلالت کرے تو اس کی بھی دو صورتیں ہیں یا تو اس کے معانی میں سے کوئی معنی تاویل کے ذریعہ رائج ہو گیا نہیں۔ اگر اول ہے تو وہ مؤول کہلائے گا اور اگر ثانی ہے تو اسے مشترک کہا جاتا ہے۔

ذیل میں ”خاص“ اور ”عام“ سے متعلق تفصیلی بحث کی جائے گی۔

## خاص

معنی کے لیے وضع کے اعتبار سے لفظ کی پہلی قسم ”خاص“ ہے۔ خاص کے لغوی معنی منفرد کے ہیں۔ لغت میں کہا جاتا ہے۔

”اختص فلان بالأمر وتخصص له إذا انفرد“ (۳)

کہا جاتا ہے:

”اختص فلان بملك كذا: أى انفرد به ولا شركة للغير معه، و خصنى فلان بكذا: أى أفرد له۔“ (۴)

خاص کی اصطلاحی تعریف علامہ بزدویؒ (م: ۱۸۸۲ھ) اس طرح فرماتے ہیں:

”اما الخاص: فكل لفظ وضع لمعنى واحد على الانفرد و انقطاع المشاركة و كل اسم وضع لمسمى معلوم على الانفرد“ (۵)

پس خاص ہر وہ لفظ ہے جو معنی واحد و مسمی معلوم پر منفرد حیثیت میں دال ہو اور احتمال شرکت غیر کو ختم کر دے۔

علامہ سرخسی (م: ۱۸۹۰ھ) ان الفاظ میں خاص کی تعریف فرماتے ہیں:

”کل لفظ موضوع لمعنی معلوم علی الانفراد، و کل اسم لمسمی معلوم علی الانفراد۔“ (۶)

(خاص) ہر وہ لفظ ہے جو معنی معلوم یا مسمی معلوم پر منفرد حیثیت میں دلالت کرنے کی غرض سے بنایا گیا ہو۔

یعنی خاص ہر وہ لفظ ہے جو افراد کے طور پر کسی ایک معنی معلوم کے لیے وضع کیا گیا ہو اور خاص ہر وہ اسم ہے جو افراد کے طور پر شخص معین کے لیے وضع کیا گیا ہو۔

ان تعریفات میں ”وضع لمعنی“ یا ”موضوع لمعنی“ کی قید سے مبہل خارج ہو گیا کیونکہ مبہل لفظ بے معنی ہوتا ہے۔ علامہ بزدویؒ کی تعریف میں ”واحد“ اور علامہ سرخسی کی تعریف میں ”معلوم“ کی قید سے مشترک خارج ہو گیا کیونکہ لفظ مشترک کے معنی واحد نہیں ہوتے بلکہ ایک سے زیادہ ہوتے ہیں اور ایک سے زیادہ معنی ہونے کی وجہ سے معلوم المراد بھی نہیں ہوتے اور ”علی الانفراد“ کی قید سے ”عام“ خارج ہو گیا۔ کیونکہ خاص کے معنی افراد سے بھی منفرد ہوتے ہیں یعنی خاص کے معنی بہت سے افراد کو شامل نہیں ہوتے اور ”عام“ افراد سے منفرد نہیں ہوتا بلکہ اس کے تحت بہت سے افراد ہوتے ہیں اور علامہ بزدویؒ کی تعریف میں ”انقطاع المشاركة“ افراد کی تاکید ہے۔ اگر منطق کی زبان میں ان تعریفات کو بیان کیا جائے تو کہا جاسکتا ہے ”کل“ لفظ جنس کے مرتبہ میں ہے جو تمام الفاظ کو شامل ہے اور ”وضع لمعنی“ یا ”موضوع لمعنی“ اور ”واحد“ یا ”معلوم“ اور ”علی الانفراد“ تین فصلیں ہیں جن کے ذریعے ”کل“ کے لفظ سے ”مبہل“، ”مشترک“ اور ”عام“ الفاظ نکل گئے۔

علامہ بزدویؒ اور علامہ سرخسیؒ دونوں نے ”خاص“ کی تعریف میں ”کل اسم وضع لمسمی معلوم علی الانفراد“ یا ”کل اسم لمسمی معلوم علی الانفراد“ سے خاص العین کا مستقلاً ذکر کیا ہے۔

اس کی وضاحت سے پہلے ”خاص“ کی انواع کا جاننا ضروری ہے۔ وہ خصوص جو لفظ ”خاص“ سے مفہوم ہے۔ اس کی تین انواع ہیں۔

- ۱۔ خصوص جنس یعنی معنی کے اعتبار سے اس کی جنس خاص ہو اگرچہ اس کا مصداق متعدد ہو جیسے انسان۔
  - ۲۔ خصوص نوع یعنی معنی کے اعتبار سے اس کی نوع خاص ہو اگرچہ اس کا مصداق متعدد ہو جیسے رجل۔
  - ۳۔ خصوص عین یعنی شخص معین جیسے زید۔ یہ تیسری قسم اخص الخاص کہلاتی ہے۔
- علامہ بزدویؒ تحریر فرماتے ہیں:

”فاذا أريد خصوص الجنس قيل انسان لانه خاص من بين سائر الاجناس و اذا أريد خصوص النوع قيل رجل، و اذا أريد خصوص العین قيل زید و عمرو۔“ (۷)

پس جب جنس کو خاص کرنا مقصود ہو تو کہا جائے گا ”انسان“ اس لیے کہ یہ لفظ تمام اجناس میں سے انسان ہی کے ساتھ خاص ہے اور جب نوع کو خاص کرنے کا ارادہ ہو تو کہا جائے گا ”رجل“ اور جب ذات کو خاص کرنا مقصود ہو تو کہا جائے گا ”غازیہ و عمر“۔

علامہ بزدویؒ اور علامہ سرخسیؒ نے خاص کی جو پہلی تعریف کی ہے اگرچہ وہ خاص کی تینوں انواع کو شامل ہے لیکن چونکہ ”خاص العین“ خصوصیت میں ایسا کامل ہے کہ اس میں کسی طرح کی کوئی شرکت نہیں ہے نہ مفہوم میں نہ مصداق میں۔ اس لیے علامہ بزدویؒ اور علامہ سرخسیؒ دونوں نے خاص العین کی مستقلاً ایسی تعریف کی ہے جو صرف اسی کو شامل ہے۔ اور اس کے علاوہ خاص الجنس اور خاص النوع کو شامل نہیں ہے۔ اس لیے ”کل اسم مسمی معلوم علی الأفراد“ میں اسم کا مصداق خاص العین ہی ہو سکتا ہے۔ اس طرح ہر دو تعریفوں میں ”عام خاص“ کی نسبت ہے۔ پہلی تعریف عام ہے جس میں خاص کی تینوں انواع شامل ہیں۔ دوسری تعریف خاص ہے جس سے صرف خاص العین ہی مراد ہے۔

### خاص کا حکم:

”خاص“ کا حکم یہ ہے کہ وہ اپنے مخصوص، جو اس کا مدلول ہے کو قطعی طور پر شامل ہوتا ہے اور اس کے غیر کے احتمال کو قطع کر دیتا ہے اور وہ بذات خود واضح ہونے کی وجہ سے وضاحت کا احتمال بھی نہیں رکھتا۔  
علامہ بزدویؒ تحریر فرماتے ہیں:

”اللفظ الخاص يتناول المخصوص قطعاً و يقينا بلا شبهة لما اريد به الحكم ولا يخلو الخاص عن هذا في اصل الوضع و ان احتمل التغير عن أصل وضعه لكن لا يحتمل التصرف فيه بطريق البيان لكونه بينا لما وضع له“ (۸)

لفظ خاص کے ساتھ جب حکم کا ارادہ کیا جائے تو تب یہ اپنے مدلول کو بغیر شک و شبہ کے یقینی و قطعی طور پر شامل ہوتا ہے اور خاص اپنی اصل وضع کے لحاظ سے بھی اس معنی (قطعییت) سے خالی نہیں ہوتا۔ اگرچہ وہ اپنی اصلی وضع سے تبدیلی کا احتمال رکھتا ہے لیکن بیان کے طور پر (تفصیل کی غرض سے) اس میں تصرف کی گنجائش نہیں ہوتی اس لیے کہ خاص جس معنی کے لیے وضع شدہ ہوتا ہے اس کے لیے یقیناً واضح ہوتا ہے۔

علامہ سرخسیؒ تحریر فرماتے ہیں:

”حكم الخاص معرفة المراد باللفظ و وجوب العمل به فيما هو موضوع له لغة، لا يخلو الخاص عن ذلك و إن كان يحتمل أن تغير اللفظ عن موضوعه عند قيام الدليل فيصير عبارة عنه مجازاً و لكنه غير محتمل للتصرف فيه بيانا، فانه مبين في نفسه عامل

فیما هو موضوع له بلا شبهة“ (۹)

خاص کا حکم یہ ہے کہ لغت میں وہ لفظ جس معنی کے لیے وضع ہوا اس معنی کی معرفت کا حصول اور اس پر عمل کرنا واجب ہے۔ خاص ان اوصاف سے خالی نہیں ہو سکتا اگرچہ وہ اس بات کا احتمال رکھتا ہے کہ دلیل کے ہوتے ہوئے لفظ خاص کو اپنے معنی موضوع لہ سے بدل دیا جائے پس تب یہ مجاز سے منسوب ہو جائے گا۔ لیکن لفظ خاص اس بات کا احتمال نہیں رکھتا کہ بیان کی غرض سے اس میں تصرف کیا جائے اس لیے کہ وہ بذات خود واضح ہوتا ہے اور اپنے محل وضع میں بغیر شک و شبہ کے عمل کرتا ہے۔

ہر دو ائمہ کی عبارات کا حاصل یہ ہے کہ خاص اپنے مخصوص پر قطعی اور یقینی طور پر دلالت کرتا ہے اور مبین اور واضح ہونے کی بنا پر کسی مزید بیان یا تفسیر کا احتمال نہیں رکھتا ہاں تغیر یا تبدیلی کا احتمال ہوتا ہے اور یہ قطعیت کے منافی نہیں۔  
ملاچون تورا انوار شرح علی المنار میں اس کی وضاحت اس طرح فرماتے ہیں:

”لا یحتمل الخاص بیان التفسیر لكونه بینا بنفسه ، فهو مقابل للمحمل حیث یحتاج الی بیان المحمل و تفسیره، و أما بیان التقرير و التغیر فیحتمله الخاص لأنه لا ینافی القطعیة، فإن بیان التقرير یزیل الاحتمال الناشئ ع بلا دلیل فیکون محکماً، کما یقال: أنت طالق إن دخلت الدار، و هكذا بیان التبدیل یحتمله الخاص ایضاً۔“ (۱۰)

خاص بیان تفسیر کا احتمال نہیں رکھتا کیونکہ وہ بذات خود واضح ہے چنانچہ خاص مجمل کا مقابل ہے کیونکہ مجمل اجمال رکھنے والے کے بیان و تفسیر کا محتاج ہوتا ہے۔ اور جہاں تک بیان تغیر اور تقریر کا تعلق ہے تو خاص ان دونوں کا احتمال رکھتا ہے کیونکہ یہ دونوں قطعیت کے منافی نہیں ہیں۔ اس لیے کہ بیان تقریر تو اس احتمال کو ختم کرتا ہے جو بلا دلیل پیدا ہوا ہو۔ پس (بیان تقریر کے نتیجے میں) خاص محکم ہو جائے گا جیسا کہ کہا جاتا ہے (انت طالق ان دخلت الدار) اور اسی طرح خاص بیان تبدیل کا بھی احتمال رکھتا ہے۔

علماء احناف نے ”خاص کی دلالت اپنے مدلول پر قطعی ہوتی ہے“ کی وضاحت کے لیے اپنی کتب اصول و تفسیر میں متعدد مثالیں بیان کی ہیں۔

اللہ تعالیٰ کے فرمان: ﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ (۱۱) میں لفظ ”قروء“ لغت میں حیض اور طہر کے معنی میں مشترک ہے۔ امام شافعی کے نزدیک آیت میں قروء سے مراد طہر ہے جبکہ احناف کہتے ہیں کہ قروء سے مراد حیض ہے:

علامہ بزدویؒ اس سے متعلق فرماتے ہیں:

”قلنا المراد به الحيض لا نا اذا حملنا على الاطهار انتقص العدد عن الثلاثة فصارت العدة قرئين و بعض الثالث و اذا حملنا على الحيض كانت ثلاثة كاملة و الثلاثة اسم خاص لعدد معلوم لا يحتمل غيره كالفرد لا يحتمل العدد والواحد لا يحتمل الاثنين فكان هذا بمعنى الرد والابطال -“ (۱۲)

ہم نے کہا کہ اس لفظ قروء سے حیض مراد ہے اس لیے کہ اگر ہم اسے طہر پر محمول کرتے تو تین کی گنتی پوری نہ ہو پاتی چنانچہ عدت دو حیض اور تیسرے کا بعض ٹھہرتی اور جب ہم نے اسے حیض پر محمول کیا تو تین کا عدد کامل ہو گیا۔ اور لفظ ثلاثۃ ایسا اسم ہے جو عدد معلوم کے ساتھ خاص ہے اور اس کے علاوہ کا احتمال نہیں رکھتا جیسا کہ فرد عدد کا احتمال نہیں رکھتا اور واحد دو کا احتمال نہیں رکھتا۔ پس یہ (بیان/تفصیل) رد اور ابطال کے معنی میں ہوا۔

اور اسی طرح علامہ سرخسی فرماتے ہیں:

”قال علماءنا رحمهم الله في قوله تعالى: ((ثلاثة قروء)): إن المراد الحيض، لأننا لو حملناه على الأطهار كان الاعتداد بقرأين و بعض الثالث، و لو حملناه على الحيض كان التربص بثلاثة قروء كوامل، و اسم الثلاث موضوع لعدد معلوم لغة لا يحتمل النقصان عنه، بمنزلة اسم الفرد فانه لا يحتمل العدد، و اسم الواحد ليس فيه احتمال المثني، ففي حمله على الأطهار ترك العمل بلفظ الثلاث فيما هو موضوع له لغة ولا وجه للمصير إليه -“ (۱۳)

قول باری تعالیٰ ”ثلاثۃ قروء“ سے ہمارے علماء حیض مراد لیتے ہیں۔ اس لیے کہ اگر اسے طہر پر محمول کیا جائے تو گنتی دو اور تیسرے (طہر) کے بعض پر صادق آئے گی اور اگر ہم اسے حیض پر محمول کریں تو عدت کامل تین حیض کے ساتھ پوری ہو جائے گی اور لغت میں لفظ ثلاث عدد معلوم کے لیے وضع کیا گیا ہے۔ جو نقصان کا احتمال نہیں رکھتا جیسا کہ فرد عدد کا اور واحد ثثنیہ کا احتمال نہیں رکھتا اور مزید یہ کہ لفظ قروء کو طہر پر محمول کرنے سے لفظ ثلاث کا لغوی مفہوم ترک ہو جائے گا اور یہاں لغوی معنی ترک کرنے کی کوئی وجہ بھی نہیں ہے۔

علامہ بزدوی اور علامہ سرخسی دونوں کی عبارات سے یہ بات واضح ہو رہی ہے کہ علماء احناف قروء سے حیض مراد لینے پر لفظ ”ثلاثۃ“ سے استدلال کرتے ہیں۔ اس طور پر کہ لفظ ”ثلاثۃ“ خاص ہے معنی معلوم ”تین“ کے لیے وضع کیا گیا ہے اور خاص کا حکم یہ ہے کہ وہ اپنے مخصوص پر قطعی طور پر شامل ہوتا ہے اور اس میں کمی بیشی کی کوئی گنجائش نہیں ہوتی اور یہ اس وقت ممکن ہے جب ”قروء“ سے حیض مراد لیا جائے نہ کہ طہر کیونکہ طہر مراد لینے سے لفظ ”ثلاثۃ“ پر بغیر کمی بیشی

کے عمل ممکن نہیں ہوتا اس لیے کہ طلاق طہر میں مشروع ہے پس جب کوئی شخص طہر میں طلاق دے اور عدت بھی طہر ہو تو اس کی دو صورتیں ہیں ایک یہ کہ جس طہر میں طلاق واقع ہوتی ہے اس کو بھی عدت میں شمار کیا جائے اور دوسری یہ کہ اس کو عدت میں شمار نہ کیا جائے۔ پہلی صورت میں عدت کا زمانہ دو طہر پورے اور تیسرے کا کچھ حصہ ہوتی ہے۔ پورے تین طہر نہ ہوں گے اور دوسری صورت میں اگر شمار نہ کیا جائے تو تین طہر پورے اور کچھ زیادہ ہو جائیں گے۔ ہر دو صورتوں میں لفظ ”ثلاثہ“ جو خاص ہے اس پر عمل نہ ہوگا اور قروء سے حیض مراد ہو تو مذکورہ دونوں خرابیوں میں سے کوئی خرابی لازم نہیں آتی اور تین کے عدد میں کمی ہوگی نہ بیشی۔

علامہ ابوبکر الجصاص ”احکام القرآن“ میں ”ثلاثہ قروء“ کے تحت فرماتے ہیں:

”و اعتبار الطهر فيه يمنع استيفاءها بكمالها فيمن طلقها للسنة لان طلاق السنة ان يوقعه في طهر لم يجامعها فيه فلا بد اذا كان كذلك من ان يصادف طلاقه طهرا قد مضى بعضه ثم تعتد بعده بطهرين آخرين فهذان طهران و بعض الثالث فلما تعذر استيفاء الثلاث اذا اراد طلاق السنة علمنا ان المراد الحيض الذي يمكن استيفاء العدد المذكور في الآية بكمالها۔“ (۱۴)

قول باری تعالیٰ ”ثلاثہ قروء“ میں طہر کا اعتبار کرنا کامل عدت کے پورا ہونے میں مانع ہے اس صورت میں کہ جب خاوند نے بیوی کو طلاق سنت دے رکھی ہو، اس لیے کہ طلاق سنت ایسے طہر میں دی جاتی ہے جس میں زوجین نے تعلق قائم نہ کیا ہو۔ پس ضروری ہے کہ جب ایسی صورت میں حالت طہر میں طلاق دی جائے گی تو اس طہر کا کچھ حصہ (اس عمل میں) گزر چکا ہوگا۔ پھر اگر عورت دو طہر مزید عدت شمار کرے تو پس یہ کل ملا کے دو طہر اور تیسرے کا بعض بن جائے گا۔ پس جب طلاق سنت کی صورت میں تین کی گنتی پر عمل محال ٹھہرا تو ہمیں اس سے پتہ چلا کہ اس (لفظ قروء) سے مراد حیض ہے کیونکہ اسی صورت میں آیت میں مذکور گنتی پر مکمل طور پر عمل ممکن ہے۔

ملاحیون ”التفسیرات الاحمدیہ“ میں لفظ ”قروء“ کی تحقیق فرماتے ہیں:

”لأن لفظ ثلث خاص وضع لمعنى معلوم لا يحتمل الزيادة والنقصان والطلاق انما شرع في الطهر لا في الحيض فلو طلقها في الطهر واحتسب ذلك الطهر من العدة كما هو مذهب الشافعي يكون العدة قرأين و بعض الثالث و لو لم يحتسب منها يكون العدة ثلثه قروء و بعض الرابع و على كلا التقديرين يلزم ترك العمل بالخاص بخلاف ما اذا كان المراد به الحيض والطلاق في الطهر يكون العدة ثلث حيض كاملة بلا زيادة و

(۱۵) نقصان۔

اس لیے کہ لفظ خاص معنی معلوم کے لیے وضع کیا گیا ہے جو کمی و زیادتی کا احتمال نہیں رکھتا اور طلاق حیض کی بجائے طہر میں مشروع ہے۔ پس اگر حالت طہر میں عورت کو طلاق دی جائے اور اس طہر کو بھی عدت میں شمار کیا جائے جیسا کہ حضرات شوافع کا مسلک ہے تو یہ عدت دو اور تیسرے طہر کے بعض پر مشتمل ہوگئی اور اگر طلاق والے طہر کو عدت میں شمار نہ کیا جائے تو یہ عدت تین اور چوتھے طہر کے بعض پر محیط ہو جائے گی (پس ثابت ہوا کہ) ان دونوں انداز میں خاص پر عمل متروک ہو جائے گا۔ خلاف اس صورت کے کہ جب (قروء) سے حیض مراد لیا جائے اور طہر میں طلاق دی جائے تو عدت بغیر کسی کمی و زیادتی کے تین حیض کے ساتھ پوری ہو جائے گی۔

جس طرح علماء احناف نے ”خاص کی دلالت اپنے مدلول پر قطعی ہوتی ہے“ کی وضاحت متعدد مثالوں سے کی ہے، اسی طرح خاص بذات خود واضح ہوتا ہے اور اپنی وضاحت کے لیے مزید کسی بیان کا احتمال نہیں رکھتا، کی وضاحت کے لیے متعدد فروعی مسائل بیان کیے ہیں۔

علامہ بزدویؒ اللہ تعالیٰ کے فرمان ﴿وَلْيَطَّوَّفُوا بِالْبَيْتِ الْعَتِيقِ﴾ (۱۶) کے ذیل میں فرماتے ہیں:

”وهذا فعل خاص وضع لمعنى خاص وهو الدوران حول البيت فلا يكون وقفه على الطهارة عن الحدث حتى لا ينعقد الا بها عملا بالكتاب ولا يبان بل نسخا محضا فلا يصح بخبر الواحد لكنه يزاد عليه واجبا ملحقا بالفرض كما هو منزلة خبر الواحد من الكتاب ليثبت الحكم بقدر دليله۔“ (۱۷)

یہ فعل خاص ہے جو خاص معنی کے لیے وضع کیا گیا ہے اور وہ معنی بیت اللہ کے ارد گرد چکر لگانا ہے۔ پس کتاب اللہ پر عمل کرتے ہوئے عمل طواف کو طہارت عن الحدث پہ موقوف نہیں کیا جاسکتا کہ وہ طہارت کے بغیر منعقد ہی نہ ہو سکے۔ کیونکہ ایسا کرنے کی صورت میں خبر واحد کتاب اللہ کے لیے بیان نہیں بلکہ نسخ محض کی شکل اختیار کر جائے گی اور (اصول یہ ہے) کہ خبر واحد کے ذریعے کتاب اللہ کے ساتھ یہ (نسخ) کرنا درست نہیں ہے۔ زیادہ سے زیادہ اسے وجوب کا درجہ دیا جاسکتا ہے جو کہ بالکل قریب الفرض ہے جیسا کہ کتاب اللہ کے مقابلہ میں خبر واحد کا درجہ/ مرتبہ ہے تاکہ حکم دلیل کی حیثیت کے مطابق ثابت ہو۔

اور علامہ سرخسیؒ فرماتے ہیں:

”فالطواف موضع لغة لمعنى معلوم لاشبهة فيه وهو: الدوران حول البيت، ثم إلحاق

شرط الطهارة بالدوران ليكون فرضاً لا يعتد الطواف بدونه لا يكون عملاً بهذا الخاص بل يكون نسخاً له و جعل الطهارة واجباً فيه حتى يتمكن النقصان بتركه يكون عملاً بموجب كل دليل، فان ثبوت شرط الطهارة بخبر الواحد وهو موجب للعمل بتركه يتمكن النقصان في العمل شرعاً فيؤمر بالإعادة أو الجبر بالدم ليرتفع به النقصان۔“ (۱۸)

پس لفظ طواف لغت میں معنی معلوم کرنے کے لیے وضع کیا گیا ہے جس میں کسی قسم کا کوئی شک و شبہ نہیں ہے اور وہ (معنی) بیت اللہ کے ارد گرد چکر لگانا ہے۔ پھر طواف کے ساتھ طہارت کو یوں منسلک کر دینا کہ وہ اس قدر ضروری ہو جائے کہ اس کے بغیر طواف محال ٹھہرے۔ تو (نتیجتاً) اس صورت میں خاص پر عمل نہیں ہو پائے گا بلکہ شرط طہارت خاص کے لیے نسخ کا درجہ اختیار کر جائے گی۔ اس لیے عمل طواف میں طہارت کو وجوب کا درجہ دیا گیا ہے۔ چنانچہ اس کے ترک کرنے کی صورت میں عمل میں نقصان ہوتا ہے۔ (ایسا کرنے کی وجہ یہ ہے) کہ ہر عمل اپنی دلیل کی حیثیت کے مطابق ہو جائے۔ پس طہارت کی شرط خبر واحد سے ثابت ہے اور خبر واحد (زیادہ سے زیادہ) عمل کے وجوب کا فائدہ دیتی ہے۔ پس اس کے ترک کرنے سے عمل میں شرعاً نقصان ہوتا ہے۔ اسی لیے صاحب طواف کو عمل طواف کے لوٹانے کا یادم کی صورت میں جرمانے کی ادائیگی کا حکم دیا جائے گا تاکہ عمل میں واقع ہونے والے نقصان کی تلافی ممکن ہو سکے۔

دونوں ائمہ کی تحریر کا حاصل یہ ہے کہ ”طواف“ لفظ خاص ہے جس کے معنی معلوم ہیں اور یہ بیت اللہ کے گرد چکر لگانا ہے پس اس میں طہارت کی شرط خبر واحد کے ذریعہ لگانا خاص کے لیے بیان نہ ہوگا کیونکہ وہ بذات خود واضح ہے بلکہ نسخ ہوگا اور وہ خبر واحد سے جائز نہیں ہے۔ ”طہارت“ زیادہ سے زیادہ واجب ہوگی اور اس کے ترک سے طواف ناقص ہوگا اور اس نقصان کو دم یا صدقہ سے پورا کیا جائے گا۔ اس طرح قرآن کے خاص پر بغیر کسی زیادتی کے اور حدیث کے موجب پر بغیر ترک کے عمل ہو جاتا ہے۔

امر:

خاص کی اقسام میں سے امر اور نہی بھی ہیں اور ان دونوں کا استعمال قرآن کریم میں چونکہ کثرت سے ہے اس لیے علماء اصول نے کتب اصول میں ان پر مفصل بحث کی ہے۔

امر کی تعریف:

قائل کا قول اپنے غیر سے علی سبیل الاستعلاء ””فعل“ کا نام امر ہے یعنی جب کوئی اپنے کو بزرگ اور بڑا سمجھ کر کسی دوسرے کو ”فعل“ (یہ کام کر) کہے۔ گویا دوسرے شخص سے طلب فعل علی سبیل الاستعلاء کا نام امر ہے۔  
علامہ جصاص فرماتے ہیں:

”قول القائل لمن دونہ: افعل إذا أراد به الإيجاب وذلك لأن أهل اللغة حين قسموا الكلام جعلوا الأمر أحد أقسامه۔“ (۱۹)

قائل کا اپنے غیر سے ”فعل“ کہنا جب اس نے اس صیغہ (فعل) سے وجوب کا ارادہ کیا ہو۔  
اور ایسا اس لیے ہے کہ اہل زبان نے جب کلام کی تقسیم کی تو انہوں نے امر کو بھی ایجاب کی ایک قسم گردانا ہے۔

علامہ جصاص کی مذکورہ تعریف سے معلوم ہوتا ہے کہ امر کلام کی اقسام میں سے ایک قسم ہے۔ صیغہ ”فعل“ اس صورت میں امر ہو سکتا ہے جب قائل اپنے کو بڑا سمجھ کر کسی سے طلب فعل کرے اور فعل کو لازم کرنا مقصود ہو۔ اس لیے کہ اگر یہ صیغہ اپنے سے بڑے کے لیے ہو تو یہ سوال اور دعا ہے۔  
علامہ سرحسی فرماتے ہیں:

”إعلم أن الأمر أحد أقسام الكلام بمنزلة الخبر والاستخبار، وهو عند أهل اللسان قول المرء لغيره افعل، ولكن الفقهاء قالوا: هذه الكلمة إذا خاطب المرء بها من هو مثله أو دونه فهو أمر، وإذا خاطب بها من هو فوقه لا يكون أمراً، لأن الأمر يتعلق بالمأمور، فإن كان المخاطب ممن يجوز أن يكون مأمور المخاطب كان أمراً، وإن كان ممن لا يجوز أن يكون مأموره لا يكون أمراً، كقول الداعي: اللهم اغفر لي و ارحمني، يكون سؤالا و دعاء لا أمراً، ثم المراد بالأمر يعرف بهذه الصيغة فقط ولا يعرف حقيقة الأمر بدون هذه الصيغة في قول الجمهور من الفقهاء۔“ (۲۰)

جان لیجئے کہ امر بھی خبر اور استخبار کی طرح کلام کی اقسام میں سے ایک قسم ہے۔ اور اس امر کی حقیقت اہل زبان کے ہاں ایک فرد کا اپنے غیر سے صیغہ فعل سے مخاطب ہونا ہے لیکن فقہاء کی رائے یہ ہے کہ جب ایک شخص اس کلمہ (فعل) کے ساتھ اپنے ہم مرتبہ یا کم مرتبہ ذات سے مخاطب ہو تو تب یہ امر کہلائے گا اور اگر وہ اپنے سے بلند ذات سے صیغہ امر کے ساتھ مخاطب ہو تو تب یہ امر نہیں بنے گا۔ اس لیے کہ امر مامور سے متعلق ہوتا ہے۔ پس اگر مخاطب کا متکلم کے لیے مامور بننا درست ہو تو اسے امر (وجوب) پر محمول کیا جائے گا۔ اور اگر مخاطب کا مامور بننا درست نہ ہو تو وہ امر نہیں بنے گا۔ جیسا کہ اللہ کے حضور دعا کرنے والے کا یہ کہنا: اللهم

اغفر لی وارحمنی۔ یہ سوال و دعا کے درجہ میں ہوگا نہ کہ امر (وجوب) کے درجہ میں اور جہاں تک مراد امر کا تعلق ہے تو جمہور فقہاء کے نزدیک مفہوم امر صیغہ امر کے ساتھ خاص ہے بدون صیغہ امر مفہوم امر کا حصول ممکن نہیں۔

ابو اسحاق شیرازی امر کی تعریف کرتے ہوئے فرماتے ہیں:

”إعلم أن الأمر قول يستدعي به الفعل ممن هو دونه، و من أصحابنا من زاد فيه على سبيل الوجوب۔“ (۲۱)

جان لیجئے کہ امر ایسا قول ہوتا ہے کہ جس کے ذریعہ سے ایک فرد اپنے غیر سے کسی کام کے کرنے کی طلب کرتا ہے جبکہ ہمارے بعض رفقاء نے اس میں علی سبیل الوجوب کا بھی اضافہ کیا ہے۔

امام الحرمین جوینی فرماتے ہیں:

”الأمر هو القول المقتضى (بنفسه) طاعة المأمور بفعل المأمور به۔ فذكرنا القول يميز الأمر عما عدالكلام۔ و ذكرنا المقتضى إلى استتمام الكلام يميزه عما عدا الأمر من أقسام الكلام۔ و قولنا: بنفسه، يقطع وهم من يحمل الأمر على العبارة، فإن العبارة لا تقتضى بنفسها، وإنما تشعر بمعناها عن اصطلاح أو توقيف عليها۔ و ذكرنا الطاعة يميز الأمر عن الدعاء و الرغبة، من غير حزم فى طلب الطاعة۔“ (۲۲)

الأمر هو القول المقتضى بنفسه طاعة المأمور، یعنی امر وہ قول ہے جو فی نفسہ مأمور فرد سے مطلوبہ عمل کا تقاضا کرتا ہے۔ ہم نے قول کا لفظ اس لیے ذکر کیا کہ امر دوسرے کلام سے متمیز ہو جائے اور ہم نے ”المقتضى“ کا لفظ اس لیے ذکر کیا کہ کلام کے مطابق عمل کو پورا کرنا (لازم ہو) جو کہ دیگر اقسام کلام سے (ہمارے مذکورہ) امر کو جدا کر دے اور ہمارا قول ”بنفسه“ امر کو عبارت پر محمول کرنے کے وہم کو دور کرتا ہے۔ کیونکہ عبارت اپنی ذات میں طلب فعل کا تقاضا نہیں کرتی۔ عبارت اپنے معنی کے ذریعے رضا یا کسی معاملے کو سپرد کردینے کو ظاہر کرتی ہے۔ ہم نے ”الطاعة“ کا لفظ ذکر کیا، یہ امر کو دعا اور (رغبت) خواہش سے متمیز کرتا ہے کیونکہ ان میں طلب عمل کا تقاضا بالجزم نہیں ہوتا۔

امام غزالی امر کی تعریف کرتے ہوئے فرماتے ہیں:

”وهو قسم من أقسام الكلام، إن بينا أن الكلام ينقسم إلى أمر و نهى و خبر و استخبار، فالأمر أحد أقسامه، وحد الأمر: أنه القول المقتضى طاعة المأمور بفعل المأمور

بہ۔“ (۲۳)

امربھی کلام کی اقسام میں سے ہے ہم نے بیان کیا ہے کہ کلام امر، نہی، خبر اور استخبار کی اقسام میں منقسم ہے۔ امربھی کلام کی ایک قسم ہے اور جہاں تک امر کی تعریف کا تعلق ہے تو امر ایسا قول ہوتا ہے جو مامور (مخاطب) سے مطلوب فعل کی بجا آوری کا تقاضا کرتا ہے۔

علامہ عبدالعزیز بخاری اصول بزدویٰ کی شرح میں فرماتے ہیں:

”وقیل : ( هو اللفظ الدال على طلب الفعل بطريق الاستعلاء ) واحترز بلفظ الاستعلاء

عن الالتماس و الدعاء وهذا أقرب إلى الصواب۔“ (۲۴)

اور کہا گیا ہے کہ امر ایسا لفظ ہوتا ہے جو علی سبیل الاستعلاء طلب فعل پر دلالت کرتا ہے۔ لفظ ”الاستعلاء“ کی قید بڑھا کر دعا اور التماس سے احتراز برتا گیا اور یہی بات زیادہ درست محسوس ہوتی ہے۔

علامہ نسفی ”المنار“ میں ”امر“ کی تعریف کرتے ہوئے فرماتے ہیں:

”قول القائل لغيره على سبيل الاستعلاء افعَل۔“

قائل کا اپنے غیر سے علی سبیل الاستعلاء افعَل کہنا۔

ملا جیون نور الانوار شرح المنار میں مذکورہ تعریف کی شرح کرتے ہیں اور تعریف پر وارد بعض اشکالات کا جواب

دیتے ہوئے فرماتے ہیں:

”أى: من الخاص الأمر، يعنى مسمى الأمر لا لفظه، لأنه ، يصدق عليه أنه لفظ وضع

لمعنى معلوم و هو الطلب على الوجوب، و القول مصدر يراد به المقول ، لأن الأمر من

أقسام الألفاظ وهو جنس يشمل كل لفظ وقوله: عل سبيل الاستعلاء يخرج به

الالتماس و الدعاء، و بقى فيه النهى داخلا فخرج بقوله: افعَل ، والمراد بقوله : افعَل

كان ماكان مشتقا من المضارع على هذه الطريقة سواء كان حاضرا، أو غائبا، أو

متكلما معروفا، أو مجهولا، ولكن بشرط أن يكون المقصود منه إيجاب الفعل، و يعدّ

القائل نفسه عالیا سواء كان عالیا فى الوقاع أولا، ولهذا نسب إلى سوء الادب إن لم

يكن عالیا۔ و بما ذكرنا اندفع ما قيل إن أريد به اصطلاح العربية فلا حاجة ألى قوله على

سبيل الاستعلاء: لأن الالتماس والدعاء أيضا أمر عندهم و إن اريد به اصطلاح الأصول

فيصدق على ماأريد به التهديد والتعجيز، لأنه أيضا على سبيل الاستعلاء و ذلك

لأننا تكلم على اصطلاح الأصول، و ليس المقصود مجرد الاستعلاء بل الزام الفعل

وذلك يصدق إلا على الوجوب، بخلاف التهديد و التعجيز و نحوهما۔“ (۲۵)

”امر خاص کے قبیل میں سے ہے: یعنی اس سے مراد مسمیٰ امر ہے نہ کہ لفظ امر۔ اس لیے کہ مسمیٰ امر پر صادق آتا ہے کہ وہ ایک ایسا لفظ ہے جو معنی معلوم یعنی بطور وجوب کسی چیز کی طلب کے لیے ہے اور قول مصدر ہے جس سے مراد مقول ہے کیونکہ امر الفاظ کے اقسام میں سے ہے اور لفظ قول جنس ہے۔ تمام الفاظ کو شامل ہے اور اس کے قول علی سبیل الاستعلاء سے التماس اور دعا خارج ہوگئی اور اس کے قول افعل سے مراد ہر وہ لفظ ہے جو مضارع سے اس طریقہ پر مشتق ہو خواہ وہ امر حاضر ہو یا امر غائب ہو یا امر متکلم ہو۔ معروف ہو یا مجہول ہو، لیکن شرط یہ ہے کہ اس سے فعل کا واجب کرنا مقصود ہو۔ اور قائل اپنے آپ کو بڑا سمجھے خواہ وہ واقع میں بڑا ہو یا نہیں ہو۔ اسی وجہ سے اگر بڑا نہ ہو تو بے ادبی کی طرف منسوب کیا جاتا ہے اور ہمارے مذکورہ بیان سے وہ اعتراض دور ہو گیا جو کیا گیا ہے کہ اگر اس امر سے عربی اصطلاح مراد ہے تو علی سبیل الاستعلاء کی ضرورت نہیں ہے۔ اس لیے ان کے نزدیک التماس اور دعا بھی امر ہیں اور اگر اس امر سے اصولیوں کی اصطلاح مراد ہے تو امر ان کلمات پر بھی صادق آئے گا جن سے تہدید اور تعبیر مراد ہوں۔ اس لیے کہ یہ بھی علی سبیل الاستعلاء ہوتے ہیں اور یہ اس لیے کہ ہم اصولیوں کی اصطلاح پر کلام کر رہے ہیں اور یہاں محض استعلاء مقصود نہیں ہے بلکہ فعل کو لازم کرنا مقصود ہے اور یہ نہیں صادق آتا مگر وجوب پر برخلاف تہدید تعبیر وغیرہ کے۔“

علامہ آمدی ”امر“ سے متعلق علماء اصول کی تعریفات نقل کرتے ہیں اور ناقداً نہ جائزہ لینے کے بعد فرماتے ہیں:

”والأقرب في ذلك إنما هو القول الجاری علی قاعدة الأصحاب ، و هو أن يقال : الأمر طلب الفعل علی جهة الاستعلاء۔ فقولنا (طلب الفعل) احتراز عن النهی و غیره من أقسام الكلام، و قولنا ( علی جهة الاستعلاء) احتراز عن الطلب بجهة الدعاء والالتماس۔“ (۲۶)

اصحاب اصولیین کے قاعدہ کے مطابق اس معاملہ میں جو قول زیادہ مناسب معلوم ہوتا ہے وہ کچھ اس طرح سے ہے کہ یوں کہا جائے گا کہ وہ امر وجوب کا فائدہ دے گا کہ جس میں علی سبیل الاستعلاء فعل کا مطالبہ کیا گیا ہو۔ پس ہمارے قول (طلب الفعل) کا مقصد نہی اور اس جیسی دیگر اقسام کلام سے احتراز کرنا ہے اور ہمارے قول (علی جهة الاستعلاء) کا مقصد طلب دعا اور التماس سے احتراز ہے۔

علماء اصول کی امر سے متعلق تعریفات کی بحث کا حاصل یہ ہے کہ ”امر“ قائل کا اپنے غیر سے علی سبیل الاستعلاء طلب فعل ہوتا ہے۔ علی سبیل الاستعلاء کی قید سے دعا اور التماس خارج ہو جائیں گے کیونکہ امر میں طلب فعل مع

الاستعلاء ہوتا ہے اور التماس میں طلب فعل مع الاستعلاء نہیں بلکہ طلب فعل مع التساوی ہوتا ہے اور دعائیں طلب فعل مع الخضوع ہوتا ہے۔ فعل کی قید سے نہی، امر کی تعریف سے خارج ہو جائے گا۔ اس لیے کہ نہی میں قائل کا قول فعل کی بجائے لاتفعل ہوتا ہے۔ اور الفعل سے خاص طور پر فعل کا صیغہ مراد نہیں ہے بلکہ الفعل سے مراد ہر وہ لفظ ہے جو طلب فعل پر دلالت کرتا ہو۔

### مطالبہ فعل کے صیغہ کی صورتیں:

جیسا کہ پہلے ذکر کیا جا چکا ہے امر کی تعریف میں ”فعل“ کی قید سے نہی کا احتراز ہے۔ فعل کا خاص صیغہ مراد نہیں بلکہ ”فعل“ سے ہر وہ لفظ مراد ہے جو طلب فعل پر دلالت کرتا ہو اور اس کی کئی شکلیں ہیں۔

۱۔ فعل امر کے ساتھ جیسے ﴿وَأَقِمْوَا الصَّلَاةَ وَآتُوا الزَّكَاةَ﴾ (۲۷)

ب۔ فعل مضارع ہو لیکن اس میں لام امر موجود ہو جیسے ﴿فَمَنْ شَهِدَ مِنْكُمُ الشَّهْرَ فَلْيَصُمْهُ﴾ (۲۸)

ج۔ مصدر فعل امر کے قائم مقام ہو جیسے ﴿فَإِذَا لَقِيتُمُ الَّذِينَ كَفَرُوا فَضَرْبَ الرِّقَابِ﴾ (۲۹)

د۔ اسم بمعنی فعل امر ہو جیسے حضرت یوسف علیہ السلام کے واقعہ میں ہے:

﴿وَرَأَوْنَاهُ الْيَتِيمَ هُوَ فِي بَيْتِهَا عَنْ نَفْسِهِ وَغَلَّقَتِ الْأَبْوَابَ وَقَالَتْ هَيْت لَكَ﴾ (۳۰)

”ہیت لك“ اسم ہے لیکن فعل امر کے معنی میں ہے۔

و۔ جملہ خبریہ ہو مگر قرینہ کی وجہ سے اس سے امر کی طرح طلب فعل مقصود ہو جیسے

﴿وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ﴾ (۳۱)

اور اسی طرح ﴿وَالْوَالِدَتُ يُرْضَعْنَ أَوْ لَا دَهْنَ حَوْلَيْنِ كَامِلَيْنِ﴾ (۳۲)

### فعل امر کا استعمال:

فعل امر کا استعمال متعدد معانی میں ہوتا ہے۔ علماء اصول کا اس کی تعداد میں اختلاف ہے۔ علامہ جصاصؒ اور علامہ سرخسیؒ نے سات وجوہ ذکر کی ہیں۔

علامہ جصاصؒ فرماتے ہیں:

”وقول القائل افعل يستعمل على سبعة أوجه: على جهة أيجاب الفعل (وإلزامه) كقوله تعالى (اتقوا الله) (واقیموا الصلاة و اتوا الزکاة) و نحوها، وعلى الندب كقوله تعالى (وافعلوا الخیر) و قوله (و أحسنوا إن الله یحب المحسنین) و على الارشاد إلى الاوثق والأحوط لنا كقوله تعالى (وأشهدوا إذا تبایعتم) (وقوله) (واستشهدوا شہیدین من رجالکم) وقوله تعالى (فرهان مقبوضة) وقوله تعالى فی (شأن) الرجعة

(واشهدوا ذوی عدل منکم) و علی الاباحۃ کقولہ تعالیٰ - فاذا قضیت الصلاۃ فانتشروا فی الأرض) و قولہ تعالیٰ (واذا حللتُم فاصطادوا)۔

و علی التقریع والتعجیز کقولہ (قل فأتوا بسورة مثله) و قولہ تعالیٰ (فأتوا بعشر سور مثله مفتریات) و قولہ تعالیٰ: (فلیأتوا بحديث مثله أن كانوا صادقین)

و علی الوعد والتهديد کقولہ تعالیٰ (اعملوا ما شئتم) و قولہ تعالیٰ (واستغفر من استطعت منهم بصوتک) وهذه الوجوه كلها تكون خطايا من القائل لمن دونه “(۳۳)

قائل کا قول ”افعل“ سات وجوہ کے لیے استعمال کیا جاتا ہے: ایجاب والزام فعل کے لیے جیسا کہ قول باری تعالیٰ (اتقوا الله) (واقیموا الصلوٰۃ و اتوا الزکاة) اور ان کی مثل، استحباب کے لیے جیسا کہ قول باری تعالیٰ (و افعلوا الخیر) و قولہ (وا حسنوا ان الله يحب المحسنین) اور معاملات کو قابل اعتبار اور پختہ بنانے کے لیے ہدایت / ارشاد کے طور پر اللہ تعالیٰ کا ارشاد (واشهدوا اذا تبايعتم) اور اس کا قول (واستشهدوا شہیدین من رجالکم) و قولہ تعالیٰ (فرهان مقبوضه) اور رجوع کے معاملہ میں اللہ تعالیٰ کا فرمان (واشهدوا ذوی عدل منکم) اور اباحت کے لیے جیسا کہ قول باری تعالیٰ (فاذا قضیت الصلوٰۃ فانتشروا فی الارض) اور اللہ تعالیٰ کا قول (واذا حللتُم فاصطادوا) اور (کبھی) عاجز کرنے اور جھڑکنے کے لیے لقولہ (قال فاتوا بسورة مثله) و قولہ تعالیٰ (فاتوا بعشر سور مثله مفتریات) و قولہ تعالیٰ (فلیأتوا بحديث مثله، ان كانوا صادقین)۔ وعید اور تہدید (ڈرانے) کے لیے کقولہ تعالیٰ (اعملوا ما شئتم) و قولہ تعالیٰ (واستغفر من استطعت منهم بصوتک) اور یہ تمام وجوہ قائل کی جانب سے اپنے غیر کے لیے خطاب کے درجہ میں ہوں گی۔

علامہ سرخسیؒ بھی امر کے استعمال کی یہی سات وجوہ بیان فرماتے ہیں۔ (۳۴)

امام غزالیؒ نے امر کے استعمال کی پندرہ وجوہ بیان کی ہیں۔ (۳۵)

علامہ عبدالعزیز بخاریؒ نے اصول بزدوی کی شرح کشف الاسرار میں امر کی ۱۸ وجوہ بیان کی ہیں۔

چنانچہ فرماتے ہیں۔

”واعلم أن صيغة الأمر استعملت لوجوه، والمشهور منها ثمانية عشر وجهاً: للوجوب:

كقوله تعالى: (وأقيموا الصلاة و آتوا الزكاة) [البقرة: ۴۳]، وللندب: كقوله تعالى:

(فكاتبوهم) [النور: ۳۳]، وللإرشاد إلى الأوثق: كقوله تعالى: (واشهدوا اذا تبايعتم)

[البقرة: ۲۸۳]، والفرق بین الإرشاد والندب إن الندب لثواب الآخرة والإرشاد للتنبيه على مصلحة الدنيا ولا ينقص ثواب بترك الاشهاد في المداينات ولا يزد بفعله، وللإباحة: كقوله تعالى ( فكلوا مما امسكن عليكم ) [المائدة: ۴]، وللإكرام: كقوله تعالى ( ادخلوها بسلام آمنين ) [الحجر: ۴۶]، ولامتنان: كقوله تعالى ( كلوا مما رزقكم الله ) [الانعام: ۱۴۲]، وللأهانة: كقوله تعالى ( ذق انك انت العزيز الكريم ) [الدخان: ۴۹]، وللتسوية: كقوله تعالى ( اصبروا اولات صبروا ) [الطور: ۱۶]، وللتعجب: كقوله تعالى ( اسمع بهم و ابصر ) [مريم: ۳۸]، أى ما اسمعهم وما ابصرهم، ولتكوين وكمال القدرة: كقوله تعالى ( كن فيكون ) [البقرة: ۱۱۷]، وللاحتقار: كقوله تعالى ( ألقوا ما انتم ملقون ) [يونس: ۸۰]، وللإخبار: كقوله تعالى ( فليضحكوا قليلا و ليكوا كثيرا ) [التوبة: ۸۲]، وللتهديد: كقوله تعالى ( اعملوا ما شئتم ) [فصلت: ۴۰]، ( واستفزز من استطعت ) [الاسراء: ۶۴]، ويقرب منه الإنذار كقوله تعالى ( قل تمتعوا ) [ابراهيم: ۳۰]، وإن كان قد جعلوه قسما آخر، وللتعجيز: كقوله تعالى ( فاتوا بسورة من مثله ) [البقرة: ۲۳]، وللتسخير: كقوله تعالى ( كونوا فردة خاسئين ) [البقرة: ۶۴]، وللتمنى: كقول الشاعر:

ألا أيها الليل الطويل ألا انجلي

وللتأديب: كقوله عليه السلام لا بن عباس رضى الله عنهما ( كل مما يليك ) وهو قريب من الندب إذ الأدب مندوب إليه، وللدعاء كقولك: اللهم اغفرلى۔ “ (۳۶)

جان لیجئے کہ صیغہ امر متعدد وجوہ کے لیے استعمال کیا جاتا ہے۔ اور ان وجوہ میں سے اٹھارہ زیادہ مشہور ہیں۔ وجوب کے لیے كقوله تعالى: ( واقیموا الصلوٰۃ و اتوا الزکاة ) اور استحباب کے لیے كقوله تعالى ( فکاتبوہم ) اور پختگی معاملات کے لیے ہدایت کے طور پر كقوله تعالى: ( و اشہدوا اذا تبایعتم ) ارشاد اور ندب کے مابین فرق یہ ہے کہ ندب ثواب آخرت سے متعلق ہے اور ارشاد مصلحت دنیا پر تنبیہ سے متعلق ہے۔ چنانچہ قرض کے معاملات میں ترک شہادت سے ثواب میں کمی نہیں ہوتی اور اس عمل کے بجالانے کی صورت میں ثواب میں اضافہ نہیں ہوتا۔ اور اباحت کے لیے كقوله تعالى ( فكلوا مما امسكن عليكم ) اور اکرام ( عزت و تکریم ) کے لیے كقوله تعالى ( ادخلوها بسلام آمنين ) اور احسان جتلانے کے لیے كقوله تعالى ( كلوا مما رزقكم الله ) اور تذلیل کے لیے كقوله تعالى ( ذق انك انت العزيز الكريم ) اور برابری کے لیے كقوله تعالى ( اصبروا اولات صبروا ) اور تعجب

کے لیے کقولہ تعالیٰ (اسمع بہم و ابصر) یعنی اس دن یہ کس قدر زیادہ سننے والے اور دیکھنے والے بن جائیں گے۔ تکوین اور کمال قدرت کے لیے کقولہ تعالیٰ (کن فیکون)۔ حقارت اور ذلت کے معنی کے لیے کقولہ تعالیٰ (القوا ما انتم ملقون) اور خبر دینے کے لیے کقولہ تعالیٰ (فلیضحکوا قليلا و البیکوا کثیرا) اور دھمکانے کے لیے کقولہ تعالیٰ (اعملوا ما شئتم) (واستغفر من استطعت) اور ڈرانا بھی اسی کے قریب قریب ہے۔ کقولہ تعالیٰ (قل تمتعوا) اور اگرچہ اس کو بعض علماء نے علیحدہ قسم شمار کیا ہے اور عاجز ثابت کرنے کے لیے کقولہ تعالیٰ (فاتوا بسورة من مثله) اور تذلیل کے لیے کقولہ تعالیٰ (کونوا قردة خاسئين) اور آرزو کے لیے جیسے کہ شاعر کا قول:

الأيها الليل الطويل الأُنجلي

اور ادب سکھانے کے لیے جیسا کہ ابن عباسؓ کے لیے نبی اکرم ﷺ کا فرمان کل مما یلیک (اپنے سامنے سے تناول کیجئے) اور ادب استجاب سے قربت رکھتا ہے جب ادب بشکل امر واقع ہوا۔ اور دعا کے لیے جیسا کہ تیرا قول اللہم اغفر لی۔

ابن سبکی نے چھبیس وجوہ بیان کی ہیں۔ ابن سبکی کی بیان کردہ وجوہ بغیر امثلہ کے تحریر کی جاتی ہیں:

”الوجوب، الندب، الاباحة، التهديد، الارشاد، اراده الامتثال، الاذن، التاديب، الانذار، الامتنان، الاكرام، التسخير، التكوين، التعجيز، الإهانة، التسوية، الدعاء، التمني، الاحتقار، الخبر، الانعام، التفويض، التعجب، التكذيب، المشورة، الاعتبار۔“ (۳۷)

## فعل امر کا حقیقی استعمال:

فعل امر کے حقیقی استعمال میں فقہاء کا اختلاف ہے بعض کے نزدیک حقیقی استعمال اباحت میں ہے۔ بعض کے نزدیک صرف استحباب میں ہے، بعض کے نزدیک استحباب اور وجوب میں مشترک ہے اور بعض کے نزدیک لفظ ایجاب، ندب اور اباحت تینوں کو محتمل ہے قرینہ اور دلیل سے کسی ایک معنی کا تعین ہوگا فقہاء اور اصولیین کے نزدیک فعل امر کا حقیقی استعمال صرف وجوب میں ہے۔

علامہ جصاصؒ تمام مذاہب ذکر کرتے ہیں اور پھر جمہور کے مذہب کے دلائل بیان کرتے ہوئے فرماتے ہیں:

”اختلف أهل العلم في ذلك۔ فقال قائلون: الذي يفيد هذا اللفظ عند الإطلاق الدلالة على حسن الأمور به كونه مرغبا فيه ولا يصرف إلى الإيجاب ولا الاباحة إلا بدلالة۔ وقال آخرون: هو على الاباحة حتى يثبت الندب أو الإيجاب وقال آخرون: اللفظ (محتمل) للإيجاب والندب والاباحة فهو موقوف الحكم حتى تقوم (دلالة من غيره

علی المراد) بہ۔

وقال آخرون: هو علی الايجاب حتى تقوم الادلالة على غيره۔ و هو مذهب اصحابنا واليه كان مذهب شيخنا ابي الحسن۔

والدليل على صحة هذا القول: قول الله تعالى ( و ما كان لمومن ولا مومنة اذا قضى الله و رسوله (امرا) أن يكون لهم الخيرة من أمرهم و من يعص الله رسوله فقد ضلّ ضلالا مبينا۔ فدلّت هذه الآية على وجوب الأمر من وجهين:

احدهما: نفيه التخيير فيما أمر به و قول من يقول بالنذب والاباحة يثبت معهما التخيير و ذلك خلاف مقتضى الآية۔

والثاني: قول الله تعالى: ( و من يعص الله و رسوله ) فسمى تارك الأمر عاصيا و اسم العصيان لا يلحق الا بترك الواجبات، ولا لفظ للأمر في لغة العرب غير قولهم افعل فدل أنه لا يوجب حتى ( تقوم الدلالة ) على غيره، و يدل عليه أيضا قوله تعالى ( فلا وربك لا يؤمنون حتى يحكموك فيما شجر بينهم ثم لا يجدوا في أنفسهم حرجا مما قضيت ويسلموا تسليما ) والقضاء يسمى أمرا قال الله تعالى ( وقضى ربك الاتعبدوا الا اياه ) وبوالدين احسانا ) معناه أمر متضمن لزوم الأمر۔

و يدل عليه ايضا قوله تعالى ( فليحذر الذين يخالفون عن أمره أن تصيبهم فتنة ) و معلوم أن الوعيد لا يلحق تارك النذب و المباح ، فدل على لزوم الأمر و وجوبه لولا (ها) ما استحق الوعيد بتركه۔“ ( ۳۸ )

اس کے بارے میں اہل علم میں اختلاف ہے بعض کا کہنا ہے کہ ”یہ لفظ امر مطلوب کام کے اچھے طریقے پر کرنے یعنی اس کے کرنے میں رغبت موجود ہو، اس پر دلالت کا فائدہ دیتا ہے۔ اور اسے وجوب یا اباحت کی طرف نہیں پھیرا جاسکتا، سوائے اس کے کوئی دلیل موجود ہو۔ دوسرے گروہ کا کہنا ہے کہ یہ مطلقا اباحت پر دلالت کرتا جب تک ندب یا وجوب کا ثبوت میسر نہ ہو جائے۔ ایک گروہ کا کہنا ہے یہ لفظ تینوں معنوں کا احتمال رکھتا یعنی وجوب، ندب اور اباحت کا اور حکم کا دار و مدار اس کی مراد پر کسی ذریعہ سے دلیل قائم ہونے پر ہوگا۔

ایک گروہ کا کہنا ہے کہ وجوب پر دلالت کرتا ہے جب تک کہ کسی اور معنی پر دلیل قائم نہ ہو جائے اور یہ ہمارے اصحاب کا مذہب ہے اور یہ ہمارے شیخ ابوالحسن کا بھی مذہب ہے۔

اور اس قول کی صحت پر اللہ تعالیٰ کا یہ ارشاد دلیل ہے: ﴿وَمَا كَانَ لِمُؤْمِنٍ وَلَا مُؤْمِنَةٍ إِذَا قَضَى اللَّهُ وَرَسُولُهُ أَمْرًا أَنْ يَكُونَ لَهُمُ الْخِيَرَةُ مِنْ أَمْرِهِمْ وَمَنْ يَعْصِ اللَّهَ وَرَسُولَهُ

فَقَدْ ضَلَّ ضَلَالًا مُّبِينًا ﴿۱۹﴾

کسی مومن مرد و عورت کے لیے یہ روا نہیں کہ حب اللہ اور اس کے رسول کسی کو امر کر دیں تو ان کے پاس ان کے معاملے میں کوئی اختیار باقی رہے اور جو اللہ اور اس کے رسول کی نافرمانی کرتا ہے تو وہ کھلی گمراہی میں مبتلا ہوا۔

یہ آیت امر کے وجوب پر دو طرح سے دلالت کرتی ہے۔

پہلی یہ کہ اس آیت میں حکم کے بغیر تخریفی ہے اور جن کا قول استحباب یا اباحت کا ہے کہ ان دونوں سے تو تخریر ثابت ہوتی ہے اور یہ آیت کا اقتضا کے خلاف ہے۔ دوسری بات یہ کہ اللہ تعالیٰ کا فرمان ہے، ومن یعص الله ورسوله امر کے تارک کو عاصی کا نام دیا گیا اور عصیان کا اطلاق واجبات کے ترک پر ہی ہو سکتا ہے اور لغت عرب میں امر کے لیے اس قول کے علاوہ کوئی لفظ نہیں ہے کہ کہا جاتا ہے کہ ”افعل اور یہ دلالت کرتا ہے کہ یہ وجوب کے لیے ہے۔

یہاں تک کہ اس کے کسی دوسرے معنی پر دلیل قائم ہو جائے۔ اس پر اللہ تعالیٰ کا یہ فرمان بھی دلالت کرتا ہے: ﴿فَلَا وَرَبِّكَ لَا يُؤْمِنُونَ حَتَّىٰ يُحَكِّمُوكَ فِيمَا شَجَرَ بَيْنَهُمْ ثُمَّ لَا يَجِدُوا فِيْٓ اَنْفُسِهِمْ حَرَجًا مِّمَّا قَضَيْتَ وَيُسَلِّمُوا تَسْلِيْمًا﴾ کو امر کو ہی کہا جاتا ہے۔ اللہ تعالیٰ کا فرمان ہے ﴿وَقَضٰى رَبُّكَ اَلَّا تَعْبُدُوْا اِلَّا اِيَّاهُ﴾ اس کا معنی یہی ہے کہ امر، لزوم امر کا متنی ہونا اور اس پر دلالت کرتا ہے اللہ کا یہ فرمان: ﴿فَلْيَحْذَرِ الَّذِيْنَ يُخَالِفُوْنَ عَنْ اَمْرِ اَنْ تُصِيبَهُمْ فِتْنَةٌ﴾ یہ معلوم بات ہے کہ وعید مستحب یا مباح کام کو چھوڑنے والے کے لیے نہیں ہوتی تو اس سے ثابت ہوا کہ امر لزوم کا جواب کا تقاضا کرتا ہے تاکہ اس کا تارک وعید کا مستحق ہو امام ابواسحاق شیرازی فرماتے ہیں:

”إذا تجردت صيغة الأمر اقتضت الوجوب في قول أكثر أصحابنا، ثم اختلفوا هو لاء فمنهم من قال: يقتضى الوجوب بوضع اللغة، ومنهم من قال يقتضى الوجوب بالشرع، ومن أصحابنا من قال يقتضى الندب، وقال بعض الأئمة: لا يقتضى الوجوب ولا غيره إلا بدليل، وقالت المعتزلة: الأمر يقتضى ارادة الفعل، فإن كان ذلك من حكيم اقتضت الندب، وإن كان من غيره لم يقتض اكثر من الارادة، والدليل على انها تقتضى الوجوب قوله ﷺ (لو لا أن أشق على أمتي لأمرتهم بالسواك عند كل صلاة) فدل على أنه لو أمر لوجب ولو شق، لأن السيد من العرب إذا قال لعبده: اسقني ماء فلم يسقه استحق الذم والتوبيخ، فلو لم يقتض الوجوب لما استحق الذم

علیہ۔“ (۳۹)

ہمارے اکثر اصحاب کے قول کے مطابق جب صیغہ امر اکیلا واقع ہو تو یہ وجوب کا تقاضہ کرے گا۔ پھر یہ اصحاب آپس میں مختلف ہیں۔ بعض نے فرمایا کہ امر لغوی وضع کے لحاظ سے وجوب کا تقاضہ کرتا ہے جبکہ دوسرے حضرات کا فرمانا ہے کہ امر شرع میں وجوب کا متقاضی ہوتا ہے اور ہمارے بعض اصحاب کا یہ بھی کہنا ہے کہ وہ استحباب کا تقاضہ کرتا ہے اور بعض اشعریہ کا خیال ہے کہ امر بلا دلیل (مطلقاً) وجوب وغیر وجوب کسی کا بھی تقاضہ نہیں کرتا جبکہ معتزلہ کا کہنا ہے کہ امر فقط فعل کے ارادے کا تقاضہ کرتا ہے۔ پس اگر امر کا وقوع دانا ذات سے ہو تب تو استحباب کا تقاضا کرے گا اور اگر غیر دانا سے واقع ہو تو ارادہ فعل سے زیادہ کا فائدہ نہیں دے گا۔ اور امر کے متقاضی وجوب ہونے کی دلیل نبی اکرم ﷺ کا یہ فرمان ہے (لو لا ان اشق علی امتی لا مرتهم بالسواک عند کل صلوة) پس یہ فرمان اس بات پر دال ہے کہ اگر حکم دے دیا جاتا تو ایسا کرنا واجب ہو جاتا، چاہے وہ کتنا ہی بوجھل (مشکل) کیوں نہ ہوتا۔ اور اسی طرح جب عرب سردار اپنے غلام سے کہہ (اسقنی ماء) اور اگر غلام اسے پانی نہ پلائے تو وہ مذمت اور ڈانٹ کا مستحق قرار پائے گا۔ لہذا ثابت ہوا کہ اگر امر وجوب کا تقاضہ نہ کرتا تو وہ کبھی بھی مذمت کا مستحق نہ ٹھہرتا۔

علامہ بزدویؒ ”امر“ کا ”حقیقی استعمال وجوب ہے“ کے متعلق مفصل بحث کرتے ہوئے فرماتے ہیں:

”ثم الفقهاء سوى الواقفية اختلفوا في حكم الامر قال بعضهم حكمه الاباحة و قال بعضهم الندب و قال عامة العلماء حكمه الوجوب اما الذين قالوا بالاباحة قالوا ان ما ثبت امر ا كان مقتضيا لموجبه فيثبت ادناه و هو الا باحة والذين قالوا بالندب قالوا لا بد مما يوجب ترجيح جانب الوجود و ادنى ذلك معنى الندب الا ان هذا فاسد لانه اذا ثبت انه موضوع لمعناه المخصوص به كان الكمال اصلافيه فثبت اعلاه على احتمال الادنى اذ لا قصور في الصيغة و لا في ولاية المتكلم و الحجة لعامة العلماء الكتاب والاجماع والدليل المعقول - اما الكتاب قوله تعالى انما قولنا لشيء إذا اردناه ان نقول له كن فيكون و هذا عندنا على انه اريد به ذكر الامر بهذه الكلمة والتكلم بها على الحقيقة لا مجازا عن الایجاد بل كلام بحقيقة من غير تشبيه ولا تعطيل وقد اجري سنة في الایجاد بعبارة الامر ولولم يكن الوجود مقصودا بالامر لما استقام قرينة للایجاد بعبارة الامر و قال ومن آياته ان تقوم السماء والارض بامرهم فقد نسب و اضاف القيام الى الامر وذلك دليل على حقيقة الوجود مقصودا بالامر وقال الله تعالى فليحذر الذين

یخالفون عن امره وكذلك دلالة الاجماع حجة لان من اراد طلب فعل لم يكن في وسعه ان يطلبه الا بلفظ الامر والدليل المعقول ان تصارييف الافعال و ضعت لمعان على الخصوص كسائر العبارات فصار معنى النصي للماضى حقا لازما الا بدليل و كذلك الحال و احتمال ان يكون من الاستقبال لا يخرجہ عن موضوعه فكذلك صيغة الامر لطلب المامور به فيكون حقا لازما به على اصل الوضع۔“ (۴۰)

پھر واقفیت کے علاوہ فقہاء نے حکم امر میں اختلاف کیا ہے۔ بعض نے فرمایا کہ امر کا حکم اباحت ہے اور بعض نے اسے استحباب پر محمول کیا ہے جبکہ جمہور علماء وجوب کے قائل ہیں۔ جہاں تک قائلین اباحت کا تعلق ہے وہ کہتے ہیں کہ امر سے وجوب کا ثبوت ہوتا ہے اور اس سے وجوب کی ادنیٰ ترین صورت (یقینی طور پر) ثابت ہو جائے گی جو کہ اباحت ہے اور جہاں تک قائلین استحباب کا تعلق ہے وہ فرماتے ہیں کہ موجبات میں جانب وجود کو ترجیح دینا ضروری ہوتا ہے اور وجود میں ادنیٰ ترین درجہ استحباب کا ہی ہو سکتا ہے۔ مگر یہ اصول باطل ہے اس لیے کہ جب یہ ثابت ہو چکا کہ امر ایک مخصوص معنی کے لیے وضع شدہ ہے۔ تو اس سے اصلاً کمال (عمل) کا ثبوت ہوا۔ اور ادنیٰ کے احتمال کے ساتھ اعلیٰ ثابت ہو جائے گا بشرطیکہ نفس صیغہ اور متکلم کی حیثیت میں کوئی کمی/نقص نہ ہو۔ جمہور علماء کی دلیل کتاب اللہ، اجماع اور قیاس ہے۔ چنانچہ کتاب اللہ سے ﴿انَّمَا أَمْرُهُ إِذَا أَرَادَ شَيْئًا أَنْ يَقُولَ لَهُ كُنْ فَيَكُونُ﴾ ہمارے نزدیک اس کلمہ کے ساتھ امر کو ذکر کرنے اور تکلم کرنے سے مقصود و منشاء یہ ہے کہ یہ امر ایجاد/تخلیق کے لیے مجاز نہیں ہے بلکہ یہ کلام حقیقت ہے اور بلا تشبیہ و تعطیل کے حقیقت پر محمول ہے۔ چنانچہ تخلیقات میں صیغہ امر کے ساتھ اللہ تعالیٰ کی یہی سنت چلی آئی ہے۔ اور اگر وجود امر کے ساتھ مقصود نہ ہوتا تو پھر لفظ امر کو ایجاد کے لیے قرینہ کیوں بنایا اور فرمایا: ﴿وَمِنْ آيَاتِهِ أَنْ تَقُومَ السَّمَاءُ وَالْأَرْضُ بِأَمْرِهِ﴾ اس میں آسمان و زمین کے قائم رہنے کو امر کے ساتھ نسبت دی گئی۔ اور یہ دلیل ہے اس بات پر کہ امر سے فی الحقیقت وجود ہی مقصود ہوتا ہے اور مزید قول باری تعالیٰ ﴿فَلْيَحْذَرِ الَّذِينَ يُخَالِفُونَ عَنْ أَمْرِهِ﴾ اور اسی طرح اجماع کی دلالت بھی ایک اہم دلیل ہے۔ اس لیے کہ وہ شخص کہ جس نے ایسے فعل کا مطالبہ کیا جس پر وہ قادر نہیں تھا تو ظاہر ہے کہ وہ اپنے غیر سے لفظ امر ہی کے ساتھ اس کام کا مطالبہ کرے گا اور عقلی دلیل یہ ہے کہ دیگر عبارات کی طرح افعال کے صیغوں کی تبدیلی کو بھی مخصوص معانی کے لیے وضع کیا گیا ہے پس زمانہ گزشتہ یقیناً ماضی کے ساتھ لازم ہے۔ سوائے اس کے کہ (تحویل زمانہ کے لیے) کوئی دلیل

قائم ہو جائے اور اسی طرح حال و احتمال، استقبال کے ساتھ متعلق ہیں۔ کوئی ان کو اپنے موضوع سے خارج نہیں کر سکتا۔ پس اسی طرح مامور بہ کی بجا آوری کے لیے صیغہ امر خاص ہے۔ جو کہ اصل وضع کے لحاظ سے یقینی طور پر اس کے ساتھ لازم ہے۔

علامہ سرحدی فرماتے ہیں:

”فأما الكلام في موجب لأمر، فالمذهب عند جمهور الفقهاء أن موجب مطلقة الالتزام إلا بدليل، و زعم ابن سريج من أصحاب الشافعي أن موجب الوقف حتى يتبين المراد بالدليل وادعى أن هذا مذهب الشافعي، فقد ذكر في أحكام القرآن في قوله: (فانكحوا ما طاب لكم من النساء [النساء: ۳] أنه يحتمل أمرين۔ و أنكر هذا أكثر أصحابه و قالوا مراده أنه يحتمل أن يكون بخلاف الإطلاق، و هكذا قال في العموم إنه يحتمل الخصوص بأن يرد دليل يخصه و إن كان الظاهر عنده العموم، و زعموا أنه جزم على أن الأمر للوجوب في سائر كتبه۔ و قال بعض أصحاب مالك: إن موجب مطلقة الإباحة، و قال بعضهم: موجب الندب۔ أما الواقفون فيقولون صح استعمال هذه الصيغة لمعان مختلفة كما بينا فلا يتعين شيء منها إلا بدليل لتحقيق المعارضة في الاحتمال۔ وهذا فاسد جدا فإن الصحابة امتثلوا أمر رسول الله ﷺ كما سمعوا منه صيغة الأمر من غير أن اشتغلوا بطلب دليل آخر للعمل، ولو لم يكن موجب هذه الصيغة معلوما بها لاشتغلوا بطلب دليل آخر للعمل، و لا يقال إنما عرفوا ذلك بما شاهدوا من الأحوال لا بصيغة الأمر لأن من كان غائبا منهم عن مجلسه اشتغل به كما بلغه صيغة الأمر حسب ما اشتغل به من كان حاضرا، و مشاهدة الحال لا توجد في حق من كان غائبا، و حين دعا رسول الله ﷺ أبي بن كعب فآخر المحجى لكونه في الصلاة فقال له: أما سمعت الله يقول: (استجبوا لله وللرسول) [الأنفال: ۲۴] فاستدل عليه بصيغة الأمر فقط، و عرف الناس كلهم دليل على ما قلنا، فإن من أمر من تلزمه طاعته بهذه الصيغة فامتنع كان معاملا معاتبا، ولو كان المقصود لا يصير معلوما بها لاحتمال لم يكن معاتبا۔“ (۲۱)

پس امر کے موجب کے بارے میں تفصیل کچھ اس طرح سے ہے کہ جمہور فقہاء کے مذہب کے مطابق امر کا موجب مطلقا الزام (لازم کرنا) ہے جب تک کہ اس کے خلاف کوئی دلیل قائم نہ ہو جائے۔ اصحاب شافعی میں سے ابن سرتج کا خیال ہے کہ مسمی امر کا موجب وقف (رکنا) ہے جب تک دلیل کے ساتھ کوئی مراد واضح نہ ہو جائے اور انہوں نے دعویٰ کیا ہے کہ یہ ہی امام

شافعی کا مذہب ہے۔ پس تحقیق انہوں نے ”احکام القرآن“ میں اللہ تعالیٰ کے اس فرمان کے حوالے سے ذکر کیا ہے ﴿فَانْكَحُوا مَا طَابَ لَكُمْ مِنَ النِّسَاءِ﴾ کہ یہ امر مذکور دو امور کا احتمال رکھتا ہے جبکہ اکثر اصحاب شافعی نے اس بات کا انکار کرتے ہوئے فرمایا ہے کہ امر کے محتمل ہونے کے حوالے سے امام شافعی کی مراد یہ ہے کہ امر اپنے اطلاق کے خلاف بھی ہو سکتا ہے۔ (یعنی مطلقاً الزام کا معنی ضروری نہیں) اور یہ ایسے ہی ہے جیسے انہوں نے عموم کے بارے میں فرمایا کہ وہ خصوص کا احتمال رکھتا ہے۔ اس لیے کہ کوئی ایسی دلیل وارد ہو سکتی ہے جو اسے خاص کر دے۔ اگرچہ ان کے ہاں بھی ظاہری طور پر وہ عام ہی شمار ہوتا ہے اور ان اصحاب شافعی کا خیال ہے کہ امام شافعی نے اپنی باقی کتب میں اس بات کو یقینی بنایا ہے کہ امر وجوب کے لیے ہوتا ہے۔ جبکہ بعض اصحاب مالکیہ نے فرمایا ہے کہ امر کا موجب مطلقاً اباحت ہے۔ اور بعض کے ہاں موجب امر استحباب ہے۔ جہاں تک واقفہ کا تعلق ہے وہ فرماتے ہیں کہ اس صیغہ کا استعمال مختلف معانی کے لیے درست ہے جیسا کہ ہم نے بیان کر دیا۔ پس ان معانی کثیرہ میں سے بغیر دلیل کے کسی معنی کا تعین نہیں کیا جاسکتا اس لیے کہ احتمال کی صورت میں معارضہ کا متحقق ہونا ایک یقینی امر ہے۔

(جواب) یہ اصول بالکل فاسد ہے اس لیے کہ صحابہ کرامؓ نے جیسے ہی صیغہ امر کے ساتھ نبی اکرم ﷺ سے کوئی حکم سنا تو وہ فوراً اسے بجالائے بغیر اس بات کے کہ وہ عمل کے لیے کسی دوسری دلیل کی طرف راغب ہوں اور ظاہر ہے کہ اگر اس صیغہ کا موجب معلوم و معروف نہ ہوتا تو یقیناً عمل کے لیے صحابہ کسی دوسری دلیل کی طرف مشغول ہوتے اور یہ بھی نہیں کہا جاسکتا کہ وہ ایجاب کو صیغہ امر کی بجائے مشاہدہ احوال سے معلوم کر لیتے تھے۔ اس لیے کہ جو کوئی ان میں سے مجلس سے غائب ہوتا تھا تو جیسے ہی اس تک صیغہ امر پہنچتا وہ بھی حاضرین کی طرح اس عمل میں مشغول ہو جاتا، حالانکہ غائب کے حق میں مشاہدہ احوال نہیں پایا جاسکتا اور جب نبی اکرم ﷺ نے ابی ابن کعبؓ کو بلایا اور انہوں نے نماز میں مشغولیت کی وجہ سے کچھ تاخیر کر دی تو آپ ﷺ نے ان سے فرمایا، کیا آپ نے یہ قول باری تعالیٰ نہیں سنا؟ جس میں حق تعالیٰ ارشاد فرماتے ہیں (استجبوا للہ وللرسول) پس نبی اکرم ﷺ نے فقط صیغہ امر کو ہی ایجاب پر بطور استدلال پیش فرمایا ہے اور تمام لوگوں نے اس دلیل کو (فوراً) پہچان لیا۔ جیسا کہ ہم نے ذکر کیا ہے۔ پس اگر کوئی شخص صیغہ امر کے ساتھ کسی ایسے فرد کو حکم دے جس پر اس کی اطاعت لازم ہو پھر وہ بجا آوری نہ کرے تو نتیجتاً ایسا شخص ملامت و عتاب کا مستحق بن جائے گا۔ چنانچہ

ثابت ہوا کہ اگر احتمال کی بابت اس صیغہ سے اس کا مقصود معلوم نہ ہوتا تو وہ مکلف کبھی بھی معتب نہ ٹھہرتا۔

مذکورہ بالا اختلاف اس صورت میں ہے جب فعل امر قرینہ سے خالی ہو اور اگر وجوب، استحباب یا اباحت کا قرینہ موجود ہے تو پھر اصل قرینہ ہوگا اور اسی کے مطابق فیصلہ کیا جائے گا۔ لیکن یہ قرینہ کبھی وجوب کو استحباب کی جانب پھیرنے کے قابل ہوتا ہے اور کبھی نہیں ہوتا۔ جس کی بنا پر اختلاف ہوتا ہے۔

قرآن کریم میں ارشاد باری تعالیٰ ہے:

﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً وَ مَتَّعُوهُنَّ﴾ (۲۲)

اس آیت میں ایسی مطلقہ کے متعہ کا حکم دیا گیا ہے جس کا مہر مقرر نہیں ہوا اور نہ ہی خلوت صحیح ہوئی۔ حنفیہ، شافعیہ اور حنابلہ کے نزدیک متعہ واجب ہے لیکن امام مالکؒ کے نزدیک متعہ مستحب ہے۔ ذیل میں ہر دو مذاہب کے اہم دلائل کتب احکام القرآن اور کتب تفسیر سے تحریر کیے جاتے ہیں۔

علامہ جصاص ”احکام القرآن“ میں اللہ تعالیٰ کا ارشاد ﴿لَا جُنَاحَ عَلَيْكُمْ إِنْ طَلَقْتُمُ النِّسَاءَ مَا لَمْ تَمْسُوهُنَّ أَوْ تَفْرِضُوا لَهُنَّ فَرِيضَةً وَ مَتَّعُوهُنَّ﴾ (۲۳) اور ﴿يَا أَيُّهَا الَّذِينَ آمَنُوا إِذَا نَكَحْتُمُ الْمُؤْمِنَاتِ ثُمَّ طَلَقْتُمُوهُنَّ مِنْ قَبْلِ أَنْ تَمْسُوهُنَّ فَمَا لَكُمْ عَلَيْهِنَّ مِنْ عِدَّةٍ تَعْتَدُونَهَا فَمَتَّعُوهُنَّ وَسَرَّحُوهُنَّ سَرَاحًا جَمِيلًا﴾ (۲۴) اور ﴿وَالْمُطَلَّقَاتُ مَتَاعٌ بِالْمَعْرُوفِ حَقًّا عَلَى الْمُتَّقِينَ﴾ (۲۵) نقل کرنے کے بعد وجوب متعہ پر استدلال کرتے ہوئے فرماتے ہیں:

”فقد حوت هذه الآيات الدلالة على وجوب المتعة من وجوه احدها قوله تعالى (فمتعوهن) لانه امر و الامر يقتضى الوجوب حتى تقوم الدلالة على الندب و الثانى قوله تعالى (متاعا بالمعروف حقا على المحسنين) وليس فى الفاظ الايجاب أكد من قوله حقا عليه والثالث قوله تعالى (حقا على المحسنين) تأكيد لايجابه اذ جعلها من شرط الاحسان وعلى كل احد ان يكون من المحسنين و كذلك قوله تعالى (حقا على المتقين) قد دل قوله حقا عليه على الوجوب و قوله تعالى (حقا على المتقين) تأكيد لايجابها وكذلك قوله تعالى (فمتعوهن و سرحوهن سراحا جميلا) قد دل على الوجوب من حيث هو امر وقوله تعالى (و للمطلقات متاع بالمعروف) يقتضى الوجوب ايضا لانه جعلها لهم و ما كان للانسان فهو ملكه له المطالبة به كقولك هذه الدار لزيد۔

فان قيل لما خص المتقين و المحسنين بالذكر في ايجاب المتعة عليهم دل على انها غير واجبة و انها ندب لان الواجبات لا يختلف فيها المتقون و المحسنون و غيرهم۔ قيل له انما ذكر المتقين و المحسنين تأكيداً لوجوبها وليس تخصيصهم بالذكر نفياً لا يجابها على غيرهم كما قال تعالى (هدى للمتقين) و هو هدى للناس كافة و قوله تعالى (شهر رمضان الذي انزل فيه القرآن هدى للناس) فلم يكن قوله تعالى (هدى للمتقين) موجبا لان لا يكون هدى لغيرهم كذلك قوله تعالى (حقا على المتقين) و (حقا على المحسنين) غير ناف أن يكون حقاً على غيرهم و ايضاً فاننا نوجبها على المتقين و المحسنين بالآية و نوجبها على غيرهم بقوله تعالى (فمتعوهن و سرحوهن سراحاً جميلاً) و ذلك عام في الجميع بالاتفاق لان كل من اوجبها من فقهاء الامصار على المحسنين و المتقين اوجبها على غيرهم و يلزم هذا السائل ان لا يجعلها ندباً ايضاً لان ما كان ندباً لا يختلف فيه المتقون و غيرهم فاذا جاز تخصيص المتقين و المحسنين بالذكر في المندوب اليه من المتعة و هم غيرهم فيه سواء فكذلك جائز تخصيص المحسنين و المتقين بالذكر في الايجاب و يكونون هم و غيرهم فيه سواء۔“ (۴۶)

پس تحقیق یہ آیات متعدد وجوہ کی بنیاد پر وجوب متعہ کو شامل کرتی ہیں ان وجوہ میں سے ایک وجہ حق تعالیٰ کا یہ قول ہے (فمتعوهن) اس لیے کہ یہ امر ہے اور امر وجوب کا متقاضی ہوتا ہے۔ جب تک کہ استحباب پر کوئی دلیل قائم نہ ہو جائے۔ دوسری وجہ اللہ تعالیٰ کا یہ فرمان ہے ﴿مَتَاعًا بِالْمَعْرُوفِ حَقًّا عَلَى الْمُحْسِنِينَ﴾ ظاہر ہے کہ الفاظ ايجاب میں حقاً علیہ سے زیادہ ذوات کید الفاظ ہو نہیں سکتے۔ اور تیسری وجہ اللہ تعالیٰ کا فرمان (حَقًّا عَلَى الْمُحْسِنِينَ) وجوب حکم کے لیے تاکید ہے اس لیے تو متعہ کو احسان کے لیے بطور شرط ذکر کیا ہے اور یقیناً ہر ایک پر لازم ہے کہ وہ اپنے آپ کو محسنین میں شامل کرے اور اسی طرح اللہ تعالیٰ کا قول (حَقًّا عَلَى الْمُتَّقِينَ) چنانچہ ان کا قول (حقاً علیہ) وجوب پر دال ہے اور اللہ تعالیٰ کا قول (حَقًّا عَلَى الْمُتَّقِينَ) تاکید ہے ايجاب متعہ کے لیے اور اسی طرح قول باری تعالیٰ (فَمَتَّعُوهُنَّ وَ سَرَّحُوهُنَّ سَرَاحًا جَمِيلًا) بحیثیت امر وجوب پر دلالت کرتا ہے اور اللہ تعالیٰ کا فرمان (وَلِلْمُطَلَّقاتِ مَتَاعٌ بِالْمَعْرُوفِ) یہ بھی اسی طرح وجوب کا تقاضا کرتا ہے اس لیے کہ اللہ تعالیٰ نے یہ ان کے لیے (عورتوں کے لیے) مقرر کر دیا ہے اور (قاعدہ یہ ہے) کہ جو چیز انسان کے لیے ثابت ہو وہ اس کی ملکیت ہوتی ہے۔ جس کا مطالبہ کرنا اس کے لیے درست ہوتا ہے۔ جیسے تیرا قول (ہذہ الدار لزید) یہ گھر زید کی ملکیت ہے۔

اور اگر یہ کہا جائے کہ جب متقین اور محسنین کا نام لے کر وجوبِ متعہ کو ان کے ساتھ خاص کر دیا گیا تو یہ اسلوبِ دلالت کرتا ہے اس بات پر کہ ادائیگیِ متعہ واجب نہیں بلکہ مستحب ہے۔ اس لیے کہ واجبات میں متقین و غیر متقین، محسنین و غیر محسنین سب برابر ہوتے ہیں تو (جواباً) یہ کہا جائے گا کہ اللہ تعالیٰ نے وجوب کی تاکید کے لیے متقین اور محسنین کا ذکر فرمایا ہے اور خاص ان کا نام ذکر کر لینے سے ان کے غیر پر ایجاب کی نفی نہیں ہوتی جیسا کہ اللہ تعالیٰ نے فرمایا۔ (هُدًى لِّلْمُتَّقِينَ) حالانکہ قرآن پاک تمام انسانیت کے لیے چشمہ ہدایت ہے اور قول باری تعالیٰ (شَهْرُ رَمَضَانَ الَّذِي أُنْزِلَ فِيهِ الْقُرْآنُ هُدًى لِّلنَّاسِ) پس قول باری تعالیٰ (هُدًى لِّلْمُتَّقِينَ) نہیں لازم کرتا اس بات کو کہ ہدایت غیر متقین کے لیے ثابت نہیں ہے۔ لہذا اسی طرح فرامین باری تعالیٰ (حَقًّا عَلَى الْمُتَّقِينَ) اور (حَقًّا عَلَى الْمُحْسِنِينَ) بھی اپنے غیر پر وجوب (متعہ) سے مانع نہیں ہیں۔ اور اسی طرح (ثبوتِ دعویٰ کے لیے ایک صورت یہ بھی ہو سکتی ہے) کہ ہم آیت مذکورہ کی بابت متقین و محسنین پر متعہ کو لازم قرار دیتے ہیں اور غیر متقین و محسنین پر اللہ تعالیٰ کے اس قول (فَمَتَّعُوهُمْ وَ سَرَّحُوهُمْ سَرَاحًا جَمِيلًا) کی بابت متعہ کو لازم ٹھہراتے ہیں۔ جبکہ بالاتفاق یہ حکم عام ہے جو سب کو شامل ہے۔ اسی لیے فقہاءِ امصار میں سے جس نے متقین و محسنین پر متعہ کو واجب قرار دیا ہے اس نے غیر متقین و محسنین پر بھی اسی طرح لازم قرار دیا ہے چنانچہ اس سے سائل پر یہ لازم آتا ہے کہ وہ حکم متعہ کو مستحب شمار نہیں کر سکتا۔ اس لیے کہ جو چیز مستحب ہوتی ہے اس میں متقین و غیر متقین سب برابر ہوتے ہیں۔ پس جب استحبابِ متعہ میں متقین و محسنین کا نام لے کر تخصیص کرنا جائز ہے حالانکہ متقین و غیر ہم سب اس حکم میں برابر ہیں پس اسی طرح ایجاب میں بھی محسنین و متقین کا نام لے کر تخصیص کرنا جائز ہے۔ لہذا محسنین و غیر محسنین و متقین و غیرہ دونوں اس حکم میں مساوی مکلف ہوں گے۔

شافعی عالم علامہ کیا الھر اسی فرماتے ہیں:

”و قد زعم قوم أن المتعة ندب ، وهو قول مالك ، و ذكروا أن قوله تعالى: ( حقا على المتقين ) ، يدل على أنه ليس بأمر جزم ، فإن التقوى لا تدرى۔

ولا شك أن عموم الأمر بالامتناع في قوله : ( و متعوهن ) و إضافة الإمتناع إليهن بلام التمليك في قوله : ( وللمطلقات متاع ) يظهر في الوجوب ، و قوله ( للمتقين ) تأكيد لایجابها، لأن كل أحد يجب عليه أن يتقى الله تعالى في الاشراك به و معاصيه، و قد

قال الله تعالى في القرآن: (هدى للمتقين)

ومالك يقول: إن الأصل أن لا يجب للمطلقة شيء، إذا عاد البضع سليماً إليها، كما لا يجب للبائع شيء، إذا رجع المبيع سليماً إليه۔

فقياس ذلك نفى المتعة۔ وهذا ضعيف۔ فان هذا القياس، كان لمنع وجوب عوض البضع وهو المهر للمفوضة، وليس فيه ما ينفي المتعة التي وجبت في مقابلة الأذى الحاصل بالطلاق۔“ (۲۸)

تحقیق ایک گروہ نے متعہ کو مستحب خیال کیا ہے اور یہ ہی امام مالک کا قول ہے اور انہوں نے بطور استدلال یہ قول باری تعالیٰ ذکر کیا ہے (حقاً علی المتقین) یہ قول دلالت کرتا ہے اس بات پر کہ یہ امر یقینی نہیں ہے اس لیے کہ تقویٰ کو آپ نہیں جان سکتے۔

حالانکہ اس میں کوئی شک نہیں ہے کہ قول باری تعالیٰ (ومتعوهن) میں متعہ کا عمومی حکم ہے اور مزید (وَالْمُطَلَّقاتِ مَتَاعٌ) میں لام تملیک کے ساتھ متعہ کی اضافت عورتوں کی طرف کی گئی ہے جو کہ وجوب متعہ پر واضح طور پر دلالت کرتی ہے اور قول تعالیٰ (للمتقين) وجوب متعہ کے لیے تاکید ہے اس لیے کہ ہر ایک پر لازم ہے کہ وہ امور شرکیہ اور معاصیہ میں اللہ کا تقویٰ اختیار کرے اور قریباً اسی اسلوب میں اللہ تعالیٰ نے قرآن مجید میں ارشاد فرمایا ہے (هُدًى لِّلْمُتَّقِينَ) بے شک اصولی بات تو یہ ہے کہ جب خاوند نے بلا تصرف حقوق بضع لوٹا دیے تو اب مطلقہ کے لیے کوئی معاوضہ ثابت نہیں ہونا چاہیے۔ جیسا کہ جب بائع کو اس کی چیز بلا تصرف واپس کر دی جائے تو (نتیجتاً) بائع کے لیے کوئی معاوضہ ثابت نہیں ہوتا، پس یہ قیاس متعہ کی نفی کرتا ہے۔ (لیکن) یہ بالکل کمزور قیاس ہے اس لیے کہ یہ قیاس جس بدل بضع کے وجوب کو کالعدم قرار دیتا ہے وہ مفوضہ کا مہر ہے اور اس قیاس میں ایسی کوئی علت/وجہ نہیں ہے جو اس متعہ کی نفی کر دے جو عورت کے حق میں اس تکلیف کی وجہ سے واجب ہوا ہے جو اسے طلاق کی صورت میں پیش آتی ہے۔

مالکی و فقیہ عالم ابن العربی فرماتے ہیں:

قال علماؤنا ليست بواجبة لو جهين: ”أحدهما: أن الله تعالى لم يقدرها، وإنما وكلها و مال علمائونا ليست بواجبة بوجهين كلها إلى اجتهدا المقدر، وهذا ضعيف، فإن الله تعالى قد وكل التقدير في النفقة إلى الاجتهاد، وهي واجبة، فقال: (عَلَى الْمُؤَسِّعِ قَدْرُهُ وَعَلَى الْمُقْتِرِ قَدْرُهُ)

الثانی: أن الله تعالى قال فيها: (حقاً على المحسنين): حقاً على المتقين، و كانت واجبة لأطلقها على الخلق أجمعين، فتعلقها بالاحسان وليس بواجب، و بالتقوى - و هو معنى خفى - دل على انها استحباب، يؤكد أنه قال تعالى في العفو عن الصداق (و أن تعفوا أقرب للتقوى) [البقرة: ۲۳۷]، فأضافه إلى التقوى و ليس بواجب، و ذلك أن للتقوى أقساماً بينهاها في كتب الفقهاء، ومنها واجب، و [منها] ما ليس بواجب۔“ (۲۸) اور ہمارے علماء نے فرمایا ہے کہ متعہ دو وجوہات کی بناء پر واجب نہیں ہو سکتا۔ پہلی وجہ: کہ اللہ تعالیٰ نے اس کی کوئی مقدار مقرر نہیں فرمائی اور اسے مقرر کرنے والے کی صوابدید کے حوالے کر دیا ہے۔ (جواب) یہ اشکال بالکل کمزور ہے اس لیے کہ اللہ تعالیٰ نے تو مقدار نفقہ کو بھی مجتہد کی صوابدید کے سپرد کر دیا ہے حالانکہ نفقہ (بالاتفاق) واجب ہے، پس فرمان باری تعالیٰ ہے (عَلَى الْمُؤْسِعِ قَدْرُهُ وَعَلَى الْمُقْتِرِ قَدْرُهُ)

دوسری وجہ: اللہ تعالیٰ نے اس بارے میں ارشاد فرمایا ہے (حَقًّا عَلَى الْمُحْسِنِينَ) : حَقًّا عَلَى الْمُتَّقِينَ۔ لہذا اگر متعہ واجب ہوتا تو اللہ تعالیٰ جمیع خلق پر اس کا اطلاق فرماتے۔ پس اسے احسان کے ساتھ معلق کر دینا اس کے عدم وجوب کی دلیل ہے اور اسی طرح تقویٰ کے ساتھ معلق کر دینا جبکہ اس کا معنی بھی خفی ہے چنانچہ یہ تعلق متعہ کے استحباب پر دلالت کرتی ہے۔ اس دعویٰ کو مزید تقویت اللہ تعالیٰ کے اس فرمان سے ملتی ہے جو مہر میں عفو (معاف کر دینا) کے حوالہ سے مذکور ہے۔ (وَ أَنْ تَعْفُوا أَقْرَبُ لِلتَّقْوَى) پس اللہ تعالیٰ نے اس حکم کی اضافت تقویٰ کی طرف کی ہے اور یہ حکم بالاتفاق واجب نہیں ہے۔ (جواب) بے شک تقویٰ کی بہت سی اقسام ہیں جن کو ہم نے کتب الفقہاء میں بیان کر دیا ہے کچھ ان میں سے واجب ہیں اور کچھ غیر واجب ہیں۔

علامہ قرطبی مذکورہ آیت کی تفسیر میں فرماتے ہیں:

”قوله تعالى: (و متعوهن) معناه أعطوهن شياء يكون متاعهن، و حملة ابن عمر و علي بن أبي طالب و الحسن بن أبي الحسن و سعيد بن جبیر و أبو قلابہ و الزهري و قتادة و الضحاك بن مزاحم على الوجوب۔ و حملة أبو عبيد و مالك بن أنس و أصحابه و القاضي شريح و غيرهم على الندب۔ تمسك أهل القول الأول بمقتضى الأمر۔ و تمسك أهل القول الثاني بقوله تعالى: (حقاً على المحسنين) و (على المتقين) ولو كانت واجبة لأطلقها على الخلق المحسنين۔ والقول الأول أولى لأن عمومات الأمر بالامتناع في قوله: (متعوهن) و إضافة الامتناع اليهن بلام التملك في قوله:

(والمطلقات متاع) اظہر فی الوجوب منه فی الندب۔ و قوله: (علی المتقین) تاکید لایجابها لأن کل واحد یجب علیہ أن یتقی اللہ فی الاشرک بہ و معاصیہ، و قد قال تعالیٰ فی القرآن: (هدی للمتقین)۔“ (۴۹)

قولہ تعالیٰ (ومتعوهن) اس کا معنی یہ ہے کہ دو تم ان عورتوں کو کچھ ایسا جو ان کے لیے باعث نفع ثابت ہو۔ ابن عمرؓ علی بن ابی طالب، حسن بن ابوالحسن، سعید بن جبر، ابو قلابہ، زہری، قتادہ اور ضحاک بن مزاحم نے اسے وجوب پر محمول کیا ہے اور ابو عبیدہ وغیرہم نے استحباب پر محمول کیا ہے۔ مدعیین قول اول نے اقتضائے امر کو دلیل بنایا ہے اور مدعیین قول ثانی نے اللہ تعالیٰ کے ان ارشادات کو بنیاد بنایا ہے۔ حق تعالیٰ المحسنین و (علی المتقین) لہذا اگر متعہ واجب ہوتا تو اللہ تعالیٰ جمیع خلق پر اس کا اطلاق فرماتے (مصنف کا تبصرہ) قول اول زیادہ بہتر ہے اس لیے کہ فرمان باری تعالیٰ (ومتعوهن) میں حکم متعہ عموم کا حامل ہے اور مزید اللہ تعالیٰ کا فرمان (للمطلقات متاع) میں لام تملیک کے ساتھ متعہ کی اضافت عورتوں کی طرف کی گئی ہے۔ چنانچہ یہ تمام فرامین استحباب متعہ کی بجائے وجوب پر زیادہ ظاہر/ واضح ہیں۔ اور اللہ تعالیٰ کا فرمان (علی المتقین) ایجاب متعہ کے لیے تاکید ہے اس لیے کہ ہر فرد پر لازم ہے کہ وہ امور شرکیہ و معاصیہ میں اللہ سے ڈرتا رہے اور ایسے ہی انداز میں اللہ تعالیٰ قرآن پاک میں ارشاد فرماتے ہیں۔ (ہدی للمتقین)

نہی

خاص کی اقسام میں امر کی طرح نہی بھی ہے۔ لغت میں نہی کے معنی منع کرنے اور روکنے کے ہیں۔ علامہ عبدالعزیز بخاری فرماتے ہیں

”النہی فی اللغة المنع و منه النہیة للعقل لأنه مانع عن القبیح۔“ (۵۰)

لغت میں نہی کے معنی روکنے کے ہیں اسی لفظ سے ہے النہیۃ للعقل۔ اس لیے کہ عقل قبیحات سے روکتی ہے۔

علماء اصول کی اصطلاح میں نہی کے معنی اپنے آپ کو بڑا سمجھ کر دوسرے کو لا تفعل کہنا ہے۔ لا تفعل سے واحد مذکر حاضر کا صیغہ مراد نہیں ہے بلکہ ہر وہ صیغہ مراد ہے جو طلب کف پر دلالت کرے۔ صیغہ امر کی طرح صیغہ نہی بھی خاص ہے کیونکہ صیغہ نہی ایسا لفظ ہے جو معنی معلوم یعنی تحریم کے لیے وضع کیا گیا ہے۔ علامہ سرحسیؒ نہی کی تعریف ان الفاظ سے فرماتے ہیں

”والنهي لطلب متقضي الامتناع عن الایجاد على أبلغ الوجوه مع بقاء اختيار للمخاطب فيه و ذلك بوجوب الانتهاء۔“ (۵۱)

بہترین انداز میں کسی کام کو کرنے سے روکنے کا مطالبہ کرنا نہیں کہلاتا ہے باوجود اس کے کہ مخاطب کے لیے اس کام کے کرنے کا اختیار باقی ہو اور یہ نہی ترک فعل کے لزوم کو ثابت کرتی ہے۔

علامہ ابواسحاق شیرازیؒ کے الفاظ میں

”فهو القول الذى يستدعى به ترك الفعل، فمن هو دونه، و من أصحابنا من زاد فيه على سبيل الوجوب۔“ (۵۲)

نہی ایسا قول ہوتا ہے کہ جس کے ذریعہ سے اپنے غیر سے ترک فعل کی استدعا کی جاتی ہے اور ہمارے بعض اصحاب نے نہی کی تعریف میں علی سبیل الوجوب کا اضافہ بھی کیا ہے۔

علامہ عبدالعزیز بخاری اصول بزدی کی شرح کشف الاسرار میں نہی کی متعدد تعریفات نقل کرتے ہیں۔ چنانچہ فرماتے ہیں:

”هو استدعاء ترك الفعل بالقول ممن هو دونه۔ و قيل هو قول القائل لغيره لا تفعل على جهة الاستعلاء، و قيل: هو اقتضاء كف عن فعل على جهة الاستعلاء۔“ (۵۳)

بذریعہ قول اپنے غیر سے ترک فعل کی استدعا کرنا نہیں کہلاتا ہے اور ایک قول یہ ہے کہ علی سبیل الاستعلاء قائل کا اپنے غیر سے لا تفعل کہنا نہیں ہے۔ جبکہ دوسرے قول کے مطابق علی سبیل الاستعلاء فعل سے باز رہنے کا مطالبہ کرنا نہیں کہلاتا ہے۔

طلب کف پر دلالت کے صیغہ:

طلب کف یعنی عدم مطالبہ فعل کے صیغہ کی کئی شکلیں ہیں:

۱۔ فعل نہی ہو۔ زیادہ تر یہی صیغہ استعمال ہوتا ہے۔ جیسے

﴿لَا تَأْكُلُوا أَمْوَالَكُمْ بَيْنَكُمْ بِالْبَاطِلِ﴾ (۵۴)

یا ﴿لَا تَقْرَبُوا الزَّيْنَىٰ إِنَّهُ كَانَ فَاحِشَةً﴾ (۵۵)

یا ﴿لَا تَقْتُلُوا أَوْلَادَكُمْ حَشِيَّةَ إِمْلَاقٍ﴾ (۵۶) وغیرہ

۲۔ امر کا صیغہ جو طلب کف پر دلالت کرے جیسے:

﴿فَاجْتَنِبُوا الرِّجْسَ مِنَ الْأَوْثَانِ وَاجْتَنِبُوا قَوْلَ الزُّورِ﴾ (۵۷)

۳- نہی کا مادہ استعمال کیا گیا ہوا اگرچہ فعل نہی کا صیغہ نہ ہو

﴿وَيُنْهَىٰ عَنِ الْفَحْشَاءِ وَالْمُنْكَرِ وَالْبَغْيِ﴾ (۵۸)

۴- جملہ خبریہ ہو لیکن حرمت کا ذکر ہو یا حلت کی نفی ہو۔ جیسے:

﴿حُرِّمَتْ عَلَيْكُمْ أُمَّهَاتُكُمْ وَبَنَاتُكُمْ وَأَخَوَاتُكُمْ وَعُمَّتُكُمْ وَخَالَاتُكُمْ وَبَنَاتُ الْأَخِ وَبَنَاتُ الْأُخْتِ وَأُمَّهَاتُ الْمَنِيِّ وَأَخَوَاتُكُمْ مِّنَ الرَّضَاعَةِ وَأُمَّهَاتُ نِسَائِكُمْ﴾ (۵۹)  
اور ﴿يَا أَيُّهَا الَّذِينَ آمَنُوا لَا يَحِلُّ لَكُمْ أَنْ تَرِثُوا النِّسَاءَ كَرِهًا﴾ (۶۰)

## فعل نہی کا استعمال:

فعل امر کی طرح فعل نہی کا استعمال بھی ایک سے زائد معنوں میں ہوتا ہے۔

علامہ عبدالعزیز بخاری فرماتے ہیں:

”ثم صيغة النهي وان كانت مترددة بين التحريم كقوله تعالى: ( ولا تقربوا الزنى ) [الاسراء: ۳۲] والكراهة كقوله تعالى: ( وذروا البيع [الجمعة: ۹] اذا معناه و لا تباعوا، و التحقير كقوله تعالى: ( ولا تمدن عينيك ) [طه: ۱۳۱] الآية، و بيان العاقبة كقوله تعالى: ( ولا تحسبن الله غافلا ) [ابراهيم: ۴۲]، والدعاء كقول الداعي : لا تكلني الى نفسي، واليأس كقوله تعالى: ( لا تعتذروا اليوم ) [التحریم: ۷]، والارشاد كقوله تعالى: ( لا تسألوا عن أشياء ) [المائدة: ۱۰۱]، والشفقة كقوله عليه السلام : ( لا تتخذوا الدواب كراسي ) فهي مجاز في غير التحريم و الكراهة بالاتفاق“۔ (۶۱)

ترجمہ: نہی کا صیغہ ان معانی متعددہ کا احتمال رکھتا ہے۔ تحریم کا جیسا کہ ارشاد باری تعالیٰ ہے (ولا تقربوا الزنى) کراہیت کا جیسا کہ اللہ تعالیٰ کا ارشاد ہے (وذروا البيع) جس کا معنی ہے۔ آپس میں بیچ نہ کرو، تحقیر کا جیسا کہ اللہ تعالیٰ کا ارشاد ہے (ولا تمدن عينيك) انجام کا بیان جیسا کہ اللہ تعالیٰ کا ارشاد ہے (ولا تحسبن الله غافلا) دعا کا جیسا کہ دعا کرنے والا کہتا ہے (لا تكلني الى نفسي) مایوسی کے لیے جیسا کہ اللہ تعالیٰ کا ارشاد ہے (لا تعتذروا اليوم) نصیحت کے لیے جیسا کہ اللہ کا ارشاد ہے (لا تسألوا عن أشياء) شفقت کے اظہار کے لیے (لا تتخذوا الدواب كراسي) تحریم اور کراہت کے علاوہ نہی کے معنی مجازی معنی ہیں۔

## فعل نہی کا حقیقی استعمال:

جہور فقہاء کے نزدیک ”نہی“ کا استعمال تحریم میں حقیقت ہے اور بعض کے نزدیک کراہت میں حقیقت ہے اور بعض کے نزدیک دونوں میں مشترک ہے۔

علامہ عبدالعزیز بخاریؒ اصول بزودی کی شرح میں فرماتے ہیں:

”فأما الكلام في أنها حقيقة في التحريم دون الكراهة أو على العكس أو مشتركة بينهما بالاشتراك اللفظي أو المعنوي أو موقوف فعلى ماتقدم في الأمر من المزيف و المختار، كذا في عامة نسخ أصول الفقه، و ذكر في ”التقويم“: و يحتمل أن لا يكون على الاختلاف لأن القول به يؤدي إلى أن يصير موجب الأمر و النهي واحدا وهو الوقف۔ وهذا لا سبيل إليه۔

ثم موجب النهي وجوب الانتهاء عن مباشرة المنهى عنه لأنه ضدا لأمر فكما ان طلب الفعل بأبلغ الوجوه مع بقاء اختيار المخاطب يتحقق بوجوب الأتمار فكذلك طلب الامتناع عن الفعل باكد الوجوه، و ذكر في ( الميزان ) أن حكم النهي صيرورة الفعل المنهى عنه حراما و ثبوت الحرمة فيه فان النهي والتحريم واحد و موجب التحريم هو الحرمة كموجب التملك هو ثبوت الملك۔ هذا هو حكم النهي من حيث أنه نهى، فأما وجوب الانتهاء فحكم النهي من حيث أنه أمر بضده ففي الحقيقة وجوب الانتهاء حكم الامر الثابت بالنهي و كون الفعل المنهى عنه حراما حكم النهي، و مقتضى النهي شرعا قبح المنهى عنه، كما أن مقتضى الأمر حسن الأمور به۔ لأن الحكيم لا ينهاى عن فعل الا لقيحه كما لا يامر بشيء الا لحسنه، قال تعالى: (و ينهاى عن الفحشاء و المنكر) [النحل: ۹۰]، فكان القبح من مقتضياته شرعا لا لغة لما ذكرنا في الأمر – والمنهى عنه في صفة البقح القسم على اربعة أقسام: ما قبح لعينه و ضعا كالعبث و السفه والكذب والظلم، و اما النحق به شرعا كبيع الحر و المضامين و الملاقيح، و ما قبح لغيره و صفا كالبيع الفاسد، و ما قبح لغيره مجاوا اياه جمعا كالبيع وقت النداء۔“ (۶۲)

ترجمہ: اس میں کلام کیا گیا ہے کہ نہی تحریم میں کراہیت کے معنی کے بغیر حقیقت ہے یا اس کے برعکس ہے یا ان دونوں معنوں میں مشترک ہے۔ اشتراک لفظی ہو یا معنوی، یا موقوف ہے (یعنی کسی معنی میں بھی حقیقت نہیں) جیسا کہ امر کی بحث میں گزر چکا ہے کہ مختار اور غیر مختار اقوال کیا ہیں۔ اسی طرح اصول فقہ کی عام کتب میں منقول ہے اور تقویم الادلہ میں بھی یہ ذکر کیا گیا۔ اس کا احتمال ہے کہ اختلاف نہ ہو کیونکہ یہ قول اس کی طرف لے جاتا ہے۔ امر و نہی کا موجب ایک ہی ہے اور وہ توقف ہے۔

نہی کا موجب، منہی عنہ عمل سے رک جانا ہے کیونکہ یہ امر کا متضاد ہے۔ جیسا کہ امر کے وجوب میں مخاطب سے کسی کو انتہائی بہترین انداز سے کام کرنے کا مطالبہ ہوتا ہے باوجود یہ کہ اس کو

کرنے یا نہ کرنے کا اختیار ہوتا ہے۔ اس طرح نبی میں کسی فعل سے رک جانے کا مطالبہ ہے موکلہ طریقے سے۔ المیزان میں ذکر کیا گیا ہے کہ نبی کا حکم منع کردہ فعل کی حرمت ہے اور حرمت کا ثبوت یہ ہے کہ نبی اور تحریم ایک ہی ہیں اور تحریم کے لفظ کا موجب حرام ہوتا ہے جیسا کہ تمملیک کا موجب ملکیت کا ثابت ہونا ہے۔ اور یہی حکم نبی کا ہے اس لیے کہ وہ نبی منع کرنا ہے۔ جہاں تک نبی کا حکم کسی کام سے رک جانے کا وجوب ہے وہ اس لحاظ سے کہ قائل نے اس کے برعکس کا حکم دیا تو حقیقت میں رک جانے کا وجوب ”امر“ کے حکم میں سے ہے جو کہ نبی کے ذریعہ ثابت ہے۔ تو منہی عنہ فعل کرنا حرام حکم نبی ہوا۔

اور نبی کا اقتضاء منہی عنہ کی شرعی قباحت ہے۔ جیسا کہ امر کا مقفصی مامور کام کا حسن ہے۔ کیونکہ حکیم ذات کس فعل سے منع نہیں کرتی مگر اس کی قباحت کے باعث اور اسی طرح کسی چیز کا حکم نہیں کرتی مگر اس کے حسن و عمدگی کے باعث۔ اللہ تعالیٰ کا ارشاد ہے (منہی عن الفحشاء والمنکر) اس کا فتح شرعی ہو گا نہ کہ لغوی جیسا کہ امر کے باب میں ہم نے ذکر کیا۔ منہی عنہ کے فتیح کی صفت کے باعث چار اقسام میں منقسم ہے۔ فتیح بعینہ جو اپنی ذات کے اعتبار سے فتیح ہے جیسے فضول گوئی، بے وقوفی، جھوٹ اور ظلم۔ اور جو دوسری جو اس سے شرعاً ملحق ہے جیسے آزاد آدمی کو بیچ دینا، یا زیر کفالت (افراد) اور حاملہ باندیوں کو بیچ دینا اور فتیح لغیرہ جو کسی وصف کے باعث ہو جیسے کہ بیچ فاسد اور فتیح لغیرہ کسی (وقتی) مجاورت کے باعث جیسے اذان کے وقت ساتھ بیچ کا جمع ہو جانا۔

عام:

عام کے لغوی معنی شامل کے ہیں۔ اور عموم کے معنی شمول کے ہیں۔

علامہ راغب تحریر فرماتے ہیں:

”استعم عما و تعممہ اى انخذ ، عما و أصل ذلك من العموم و هو الشمول و ذلك باعتبار الكثرة و يقال عمهم كذا و عمهم بكذا عما و عموما و العامه سموا بذلك لكثرتهم و عمومهم فى البلد۔“ (۶۳)

علامہ بزدوی لغوی تحقیق اس طرح فرماتے ہیں:

والعموم فى اللغة هو الشمول يقال مطر عام اى شمل الامكنة كلها و خصب عام اى عم الاعيان و وسع البلاد و نخلة عميمة اى طويلة و القرابة اذا توسعت انتهت الى صفة العلموم۔ (۶۴)

ابن منظور افریقی حدیث سے استدلال فرماتے ہوئے کہتے ہیں:

”و فی الحدیث: سألت ربی أن لا یهلك أمتی بسنة بعامة أی بقحط عام یعم

جميعهم، و الباء فی بعامة زائدة۔“ (۶۵)

حدیث میں ہے: آپ ﷺ نے فرمایا کہ میں نے اپنے رب سے دعا کی کہ وہ میری امت کو قحط عام سے ہلاک نہ کرے۔ لفظ ”بعامة“ میں باء زائدہ ہے اور یہ جمع امتہ المسلمین کو شامل ہے۔

اس مادہ سے مشتق الفاظ پر غور کرنے سے معلوم ہوتا ہے کہ سب میں عمومیت و شمولیت کے معنی پائے جاتے ہیں۔ اس لیے عام کے لغوی معنی خاص کے بالعکس سب کو شامل ہونے والا ہے۔

عام کی اصطلاحی تعریف علامہ بزدوی اور علامہ سرخسی اس طرح فرماتے ہیں:

”کل لفظ ینتظم جمعا من الأسماء لفظاً أو معنی۔“ (۶۶)

ہر ایسا لفظ جو تمام اسماء کو لفظاً یا معنیاً شامل ہوتا ہے، عام کہلاتا ہے۔

علامہ بزدوی تعریف کے الفاظ کی وضاحت میں فرماتے ہیں:

”و معنی قولنا من الأسماء المسمیات هنا و معنی قولنا لفظاً أو معنی هو تفسیر للا

انتظام یعنی ان ذلك اللفظ انما ینتظم الاسماء مرة لفظاً مثل قولنا زیدون و نحوه او

معنی مثل قولنا من و ما و نحوهما۔“ (۶۷)

اور یہاں ہمارے قول (من الاسماء) سے مسمیات مراد ہیں اور ہمارا قول لفظاً و معنیاً لفظ الانتظام

کی تفسیر و توضیح کے لیے ہے یعنی یہ لفظ عام بعض اوقات لفظاً تمام اسماء کو شامل ہوتا ہے جیسے ہمارا

قول زیدون وغیرہ یا معنی تمام افراد کو شامل ہوتا ہے جیسے ہمارا قول من و ما و مثلیہما۔

اس تعریف کے فوائد و قیود کی وضاحت اس طرح ہے کہ ”کل لفظ“ جنس ہے جو ہر لفظ کو شامل ہے۔ خواہ مہمل ہو یا موضوع مگر یہاں مورد تقسیم کے قرینہ کی بنا پر لفظ موضوع مراد ہے اس لیے ”کل لفظ“ مہملات کو شامل نہیں ہوگا بلکہ صرف موضوعات کو شامل ہوگا۔ ینتظم پہلی فصل ہے اس کے ذریعہ سے عام کی تعریف سے مشترک اور خاص دونوں خارج ہو گئے۔ خاص تو اس لیے نکل گیا کہ خاص میں شمول نہیں ہوتا جبکہ عام میں شمول ضروری ہے اور مشترک اس لیے نکل گیا کہ مشترک ایک سے زائد معنی کو شامل نہیں ہوتا بلکہ علی سبیل البدلیت ہر معنی کا احتمال رکھتا ہے۔ جمعاً دوسری فصل ہے جس کے ذریعہ تنبیہ اور دوسرے اسماء عدد عام کی تعریف سے خارج ہو گئے کیونکہ عام افراد کو شامل ہوتا ہے اور اسم عدد اجزاء کو شامل ہوتا ہے نہ کہ افراد کو۔

”من الاسماء“ سے مراد مسمیات ہے جیسے کہ علامہ بزدوی نے خود وضاحت فرمائی ”و معنی قولنا من الاسماء

المسمیات“ اور علامہ سرخسی کے الفاظ میں ”و نعنی بالاسماء هنا المسمیات“ اور یہ تیسری فصل ہے اور اس

سے معافی سے احتراز کیا گیا ہے۔

”لفظاً و معنی“ انتظام اور شمول کی تفسیر ہے یعنی انتظام اور شمول کی دو قسمیں ہیں۔ (۱) لفظی، (۲) معنوی۔ انتظام لفظی تو یہ ہے کہ عام اپنے افراد کو لفظ اور صیغہ کے اعتبار سے شامل ہو جیسے جمع کا صیغہ زیدون، رجال اور انتظام معنوی یہ ہے کہ عام اپنے افراد کو معنی کے اعتبار سے شامل ہو جیسے، من، ما، رھط، قوم۔ کیونکہ الفاظ عام ہیں اور اپنے افراد کو معنی کے اعتبار سے شامل ہیں اگرچہ ان کے صیغہ خصوص کے بنتے ہیں۔

## عام کا حکم

علامہ بزدوی فرماتے ہیں:

”العام عندنا یوجب الحکم فیما تناوله قطعاً و یقیناً بمنزلة الخاص فیما یتناوله والدلیل علی أن المذهب هو الذی حکینا ان اباحیفة رحمہ اللہ قال ان الخاص لا یقضی عن العام بل یجوز ان ینسخ الخاص بہ۔“ (۶۸)

ہمارے نزدیک عام جن افراد کو شامل ہونا ہے ان میں حکم کو یقینی و قطعی طور پر واجب کرتا ہے جیسا کہ خاص اپنے مدلول کو شامل ہوتا ہے اور دلیل اس پر وہ مذہب ہے جسے ہم نے بیان کر دیا کہ امام ابوحنیفہؒ نے فرمایا کہ خاص عام پر ترجیح نہیں پاسکتا جبکہ خاص کو عام سے منسوخ کرنا جائز ہے۔

علامہ سرخسی فرماتے ہیں:

”والمذهب عندنا أن العام موجب للحکم فیما یتناوله قطعاً بمنزلة الخاص موجب الحکم فیما تناوله۔“ (۶۹)

ہمارے مذہب کے مطابق عام اپنے مدلول میں حکم کو یقینی طور پر ایسے ہی واجب کرتا ہے جیسا کہ خاص اپنے مدلول میں حکم کو ثابت کرتا ہے۔

علامہ نسفی ”المنار“ میں علامہ بزدوی اور علامہ سرخسی کی اتباع میں تخصیص سے قبل عام کا حکم بیان فرماتے ہیں:

”انه یوجب الحکم فیما یتناوله قطعاً۔“

عام اپنے مدلول میں حکم کو قطعی طور پر ثابت کرتا ہے۔

ملاحیون، نورالانوار شرح المنار میں اس کی وضاحت اس طرح فرماتے ہیں:

”یوجب الحکم رد علی من قال: انه مجمل، لاختلاف أعداد الجمع، فلا یکون موجبا

اصلاً، بل یجب التوقف حتی یقوم الدلیل علی معین، و قوله: فیما یتناوله رد علی من

قال: لا يوجب الفرد إلا الواحد، ولا الجمع إلا الثلاث، و الباقي موقوف على قيام الدليل۔ و قوله: قطعاً رد على الشافعي رحمه الله حيث ذهب إلى أن العام ظني، لأنه ما من عام إلا وقد خص منه البعض، فيحتمل أن يكون مخصوصاً منه البعض، وإن لم نقف عليه فيوجب العمل لا العلم كخبر الواحد والقياس، و نقول: هذا احتمال ناشئ بلا دليل و هو لا يعتبر و إذا خص عنه البعض كان احتمالاً ناشئاً عن دليل فيكون معتبراً۔ فعندنا: العام قطعي، فيكون مساوياً للخاص۔“ (۷۰)

پس مصنف کا قول ”یوجب الحکم“ ان لوگوں پر رد ہے جنہوں نے یہ کہا کہ عام مجمل ہے۔ اس لیے کہ جمع کے اعداد مختلف ہیں۔ لہذا وہ موجب نہ ہوگا بلکہ توقف واجب ہوگا یہاں تک کہ کسی معین شے پر دلیل قائم ہو جائے اور مصنف کا قول ”فیما یتناولہ“ ان لوگوں پر رد ہے جنہوں نے کہا کہ فرد صرف ایک کو اور جمع صرف تین کو واجب کرتا ہے اور باقی پر وجوب قیام دلیل پر موقوف ہے اور مصنف کا قول ”قطعاً“ امام شافعی پر رد ہے اس لیے کہ امام شافعی کا مذہب یہ ہے کہ عام ظنی ہی ہے۔ کیونکہ کوئی عام ایسا نہیں ہے جس سے بعض افراد کو خاص نہ کیا گیا ہو۔ پس عام اس کا احتمال رکھتا ہے کہ وہ مخصوص منہ البعض ہو۔ اگرچہ ہم اس سے واقف نہیں ہیں۔ پس عام عمل کو واجب کرے گا نہ کہ علم و یقین کو جیسا کہ خبر واحد اور قیاس اور ہم جواب دیں گے کہ یہ احتمال بلا دلیل پیدا ہوا ہے۔ لہذا اس کا اعتبار نہ ہوگا اور جب عام سے بعض کو خاص کر لیا گیا تو یہ احتمال دلیل سے پیدا ہوگا۔ لہذا معتبر ہوگا۔ بہر حال ہمارے نزدیک عام قطعی ہے، لہذا وہ خاص کے مساوی ہوگا۔

علامہ بزدویؒ اور علامہ سرحسیؒ اور ان کے اتباع میں علامہ نفیسیؒ کی عبارات میں قول ”یوجب الحکم“ سے اصحاب توقف کی تردید ہے جو عام کو مجمل قرار دے کر توقف کے قائل ہیں اور قول ”فیما یتناولہ“ سے اصحاب خصوص کی تردید ہوگئی جو یہ کہتے ہیں۔ عام اگر واحد کا صیغہ ہے تو فرد واحد کو ثابت کرتا ہے اور اگر جمع کا صیغہ ہے تو صرف تین کو ثابت کرتا ہے اور ان دونوں کے علاوہ تمام الفاظ عام قیام دلیل پر موقوف ہوں گے یعنی جس پر دلیل اور قرینہ موجود ہو وہ مراد ہوگا۔

اور قول ”قطعاً“ سے ان اصحاب عموم کی تردید مقصود ہے جو عام کی عمومیت میں فقہاء احناف سے متفق ہیں لیکن عام کی دلالت تخصیص سے قبل اپنے مدلول پر قطعی ہے، کے قائل نہیں بلکہ ان کی رائے یہ ہے کہ عام ظنی ہے اور شواہد کا یہی مذہب ہے اور ظنی ہونے کی ان کی دلیل یہ ہے کہ کوئی عام ایسا نہیں ہے جس سے بعض افراد کو خاص نہ کیا گیا ہو الا یہ کہ کسی عام کے بارے میں بالدلیل یہ بات ثابت ہوئی ہو کہ وہ خصوص کا احتمال نہیں رکھتا جیسے ”ان الله بكل شئ

علیم “ایسا عام ہے جس کا کوئی فرد خاص نہیں کیا گیا اس قسم کے عام کے علاوہ کوئی عام ایسا نہیں ہے جس کے بعض افراد کو خاص نہ کیا گیا ہو یعنی ہر عام مخصوص منہ البعض کا احتمال رکھتا ہے اگرچہ ہم اس سے واقف نہ ہوں اور اس طرح کے احتمال کے ساتھ عام مفید یقین نہیں ہوتا بلکہ مفید ظن ہوتا ہے اور مفید ظن اور دلیل ظنی عمل کو واجب کرتی ہے لیکن اس پر یقین اور اعتقاد کو واجب نہیں کرتی جیسے خبر واحد اور قیاس مفید ظن اور موجب عمل تو ہیں لیکن مفید یقین نہیں ہیں۔ احناف کی طرف سے اس کا جواب یہ ہے کہ:

شواہخ کا پیدا کردہ یہ احتمال بلا دلیل ہے جو احتمال بلا دلیل ہو اس کا اعتبار نہیں کیا جاتا لہذا اس احتمال کا اعتبار نہ ہوگا۔ ہاں اگر عام کے مصداق سے بعض افراد کو یقیناً خاص کر لیا گیا ہو تو یہ احتمال دلیل کے ساتھ پیدا شدہ ہے لہذا اس کا اعتبار ہوگا یعنی عام مخصوص منہ البعض ظنی ہوگا نہ کہ قطعی۔

حاصل یہ ہے کہ مطلقاً عام کا حکم احناف کے نزدیک یہ ہے کہ وہ قطعی اور مفید یقین ہے اور قطعیت اور یقین میں وہ خاص کے مساوی ہے کیونکہ خاص بھی قطعی اور مفید یقین ہے جبکہ شواہخ کے نزدیک عام کی دلالت اپنے افراد پر ظنی ہے۔

### خبر واحد اور قیاس سے عام کی تخصیص کا حکم:

احناف کے نزدیک عام کی دلالت اپنے افراد پر چونکہ قطعی ہوتی ہے اس لیے اس کی تخصیص خبر واحد اور قیاس سے جائز نہیں کیونکہ یہ دونوں ظنی ہیں۔ خبر واحد اور قیاس سے اس کی تخصیص کا مطلب یہ ہوگا کہ اعلیٰ پر ادنیٰ اور قطعی پر ظنی کی برتری تسلیم کی گئی ہے البتہ اگر عام کی تخصیص پہلے ہوگئی ہو تو پھر اس کی دلالت ظنی ہو جاتی ہے اس بنا پر خبر واحد اور قیاس سے اس کی تخصیص جائز ہے۔

علامہ بزدوی فرماتے ہیں:

”و قد قال عامة مشائخنا ان العام الذی لم یثبت خصوصه لا یحتمل الخصوص بخبر الواحد والقیاس۔“ (۷۱)

اور تحقیق ہمارے اکثر مشائخ نے فرمایا ہے کہ وہ عام جس کا خصوص ثابت نہ ہو۔ وہ خبر واحد اور قیاس کے ذریعے سے خصوص کا متحمل نہیں ہو سکتا۔

اور علامہ سرخسی فرماتے ہیں:

”ان العام الذی لم یثبت خصوصه بدلیل لا یجوز تخصیصه بخبر الواحد ولا بالقیاس، فرعموا أن المذهب هذا۔“ (۷۲)

بے شک وہ عام کہ جس کا خصوص کسی دلیل سے ثابت نہ ہو، خبر واحد اور قیاس کے ذریعے سے

اس کی تخصیص جائز نہیں ہے اور مشائخ نے اسے امام ابو حنیفہؒ کا مذہب قرار دیا ہے۔  
علامہ عبدالعزیز بخاری، علامہ بزدویؒ کے قول ”العام الذی لم یثبت خصوصہ“ کی شرح کرتے ہوئے  
فرماتے ہیں:

”یعنی العام من الكتاب والسنة المتواترة لا یحتمل الخصوص أى لا یجوز تخصیصه  
بخبیر الواحد و القیاس لأنهما ظنیان فلا یجوز تخصیص القطعی بهما۔ لأن التخصیص  
بطریق العارضة والظنی لا یعارض القطعی۔ هذا أى ما ذكرنا من عدم جواز التخصیص  
بهما هو المشهور من مذهب علمائنا۔ و نقل ذلك عن أبی بكر الجصاص و عیسی بن  
إبان وهو قول أكثر أصحاب أبی حنیفة و هو قول بعض اصحاب الشافعی أيضا، و هو  
قول أبی بكر و عمر و عبدالله بن عباس و عائشة رضی الله عنهم۔ فإن أبابكر جمع  
الصحابیة و أمرهم بأن یردوا كل حدیث مخالف الكتاب، و عمر رضی الله عنه رد  
حدیث فاطمة بنت قیس فی المبتوتة أنها لا تستحق النفقة و قال : لا تترك كتاب الله  
بقول امرأة لا ندري أصدقت أم كذبت و ردت عائشة رضی الله عنها حدیث تعذیب  
المیت بیکاء اهله و تلت قوله سبحانه۔ (ولا تزر وازرة وزر اخرى) (الانعام: ۷، الاسراء: ۱۵،  
فاطر: ۱۸، الزمر: ۷، النجم: ۳۸)۔“ (۷۳)

كتاب الله اور سنت متواترہ کا عام خصوص کا احتمال نہیں رکھتا یعنی خبر واحد اور قیاس کے ذریعے  
سے ایسے عام کی تخصیص جائز نہیں، اس لیے کہ خبر واحد و قیاس دونوں ظنی ہیں۔ لہذا ان کے  
ذریعے قطعی حکم کی تخصیص جائز نہیں ہے۔ چونکہ تخصیص مقابلہ و مسابقت کی ایک شکل ہوتی ہے لہذا  
ظنی دلیل قطعی کا مقابلہ نہیں کر سکتی۔ ہمارے مشائخ کے ہاں عام کی خبر واحد اور قیاس کے ذریعہ  
سے عدم تخصیص کی مشہور وجہ یہی ہے جسے ہم نے ذکر کر دیا ہے اور ابی بکر جصاصؒ اور عیسیٰ بن  
ابانؒ اور اکثر اصحاب ابی حنیفہؒ اور بعض اصحاب شافعیؒ سے بھی یہی بات منقول ہے اور اسی طرح  
حضرات شیخین و عبداللہ بن عباسؒ اور حضرت عائشہؓ کا فرمان گرامی بھی یہی ہے۔ پس (ایک  
دفعہ) حضرت ابوبکرؓ نے اصحاب رسول ﷺ کو جمع فرمایا اور ان کو حکم دیا کہ وہ جس روایت کو  
كتاب الله کے خلاف پائیں اسے رد کر دیں اور اسی طرح حضرت عمرؓ نے بھی رد فرمادیا۔ طلاق  
بتہ (بأن من الثلاث) کی صورت میں فاطمہ بنت قیس کی روایت کو کہ متوتہ نفقہ کی مستحق نہیں  
ہوتی اور آپؐ نے ارشاد فرمایا کہ ہم ایک عورت کی بات کو بنیاد بنا کر کتاب اللہ کو رد نہیں کر سکتے۔  
جبکہ ہم نہیں جانتے کہ اس نے سچ بیان کیا یا جھوٹ اور اسی طرح حضرت عائشہؓ نے بھی اہل  
خانہ کے رونے کی بابت میت کے معذب ہونے والی روایت کو رد فرمایا اور آپؐ نے اس کے رد

میں ارشاد باری تعالیٰ کی تلاوت کی: ولا تنزروا ذرۃ وزر اخری۔

حاصل یہ ہے کہ عام کی دلالت اپنے افراد پر چونکہ قطعی اور یقینی ہے اس لیے خبر واحد اور قیاس سے عام کی تخصیص ابتداً جائز نہیں جبکہ امام شافعی کے نزدیک عام کی تخصیص خبر واحد اور قیاس سے جائز ہے۔ اس لیے کہ عام تخصیص سے قبل اور بعد ہر دو صورتوں میں ان کے نزدیک ظنی الدلالة ہے۔

عام کی دلالت اپنے افراد پر قطعی ہوتی ہے اور اس کی تخصیص خبر واحد اور قیاس سے ابتداً جائز نہیں ہے۔ کی وضاحت کے لیے علماء احناف نے اپنی کتب اصول و تفسیر میں متعدد مثالیں بیان کی ہیں۔

علامہ بزدوی فرماتے ہیں:

”ان قول الله تعالى: وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ عام لم يلحقه خصوص لان الناسي معنى الذاکر لقيام الملة مقام الذکر فلا يجوز تخصیصه بالقیاس و خبر الواحد و كذلك قوله وَ مَنْ دَخَلَهُ كَانَ آمِنًا لم يلحقه الخصوص فلا يصح تخصیصه بالاحاد و القیاس۔“ (۷۴)

بے شک قول باری تعالیٰ: (وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ) عام ہے اسے خصوص لاحق نہیں ہو سکتا اس لیے کہ ملت (دین) کو ذکر کے قائم مقام رکھتے ہوئے بھولنے والے کو ذکر ہی کے مفہوم میں رکھا جائے گا، پس قیاس اور خبر واحد سے اس کی تخصیص جائز نہیں ہے اور اسی طرح قول باری تعالیٰ (وَمَنْ دَخَلَهُ كَانَ آمِنًا) کو بھی خصوص لاحق نہیں ہو سکتا پس خبر واحد اور قیاس کے ذریعہ سے اس قول کی تخصیص کرنا درست نہیں۔

اور علامہ سرخسیؒ فرماتے ہیں:

”فان قوله عليه الصلاة والسلام: ( لا صلاة الا بفاتحة الكتاب ) لا يكون موجبا تخصیص العموم في قوله تعالى: (فاقرء و اما تيسر من القرآن ) حتى لا تتعين قراءة الفاتحة فرضا و كذلك قوله تعالى: (ولا تأكلوا مما لم يذكر اسم الله عليه ) عام لم يثبت خصوصه فان الناسي جعل ذاکرا حکما بطريقة إقامة ملته مقام التسمية تحفيضا عليه، فلا يجوز تخصیصه بخبر الواحد و لا بالقیاس ( و كذلك قوله: (وَمَنْ دَخَلَهُ كَانَ آمِنًا) عام لم يثبت تخصیصه، و لا يجوز تخصیصه بخبر الواحد و لا بالقیاس ) حتى يثبت الأمن بسبب الحرم لمباح الدم باعتبار العموم۔“ (۷۵)

پس نبی اکرم ﷺ کا فرمان ( لا صلاة الا بفاتحة الكتاب) قول باری تعالیٰ (فاقرءُوا مَا تيسرَ مِنَ الْقُرْآنِ) کے عموم میں تخصیص کو لازم نہیں کرتا کہ قراءت فاتحہ کو تعین کے ساتھ فرض

قرار دے دیا جائے اور اسی طرح قول باری تعالیٰ (وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ) ایسا عام ہے جس کا خصوص ثابت نہیں اور جہاں تک بھولنے والے کا تعلق ہے تو اس کے دین کو تسمیہ کے قائم مقام سمجھتے ہوئے حکماً ذکرین میں شامل کیا گیا ہے۔ تاکہ بھولنے والے کے لیے تخفیف باقی رہے۔ پس اس عام کی خبر واحد اور قیاس کے ذریعہ سے تخصیص کرنا درست نہیں ہے۔ اور اسی طرح اللہ تعالیٰ کا قول (وَمَنْ دَخَلَهُ كَانَ آمِنًا) بھی ایسا عام ہے جس میں تخصیص ثابت نہیں، پس خبر واحد اور قیاس کے ذریعہ سے اس کی بھی تخصیص درست نہیں ہوگی۔ یہاں تک کہ اس حکم کی عمومیت کی بنیاد پر بسبب حرم مباح الدم کے لیے بھی امن ثابت رہے گا۔

ملاحظیوں قولہ تعالیٰ ﴿فَافْرُغُوا مَّا تيسَّرَ مِنَ الْقُرْآنِ﴾ سورة المزمل کی تفسیر کے تحت فرماتے ہیں:

”ولا يتعين شيء من القراءة عندنا في الصلوة وقال الشافعي ان قراءة الفاتحة فرض في الصلوة على التعيين لقوله عليه السلام لا صلوة الا بفاتحة الكتاب و عند مالك ضم السورة ايضا فرض لقوله عليه السلام لا صلوة الا بفاتحة الكتاب والسورة وهما واجبان عندنا لما ذكر اهل الاصول ان قوله ماتيسر عام والعام قطعي عندنا فلا يعارضه قوله عليه السلام لا صلوة الا بفاتحة الكتاب لانه خبر الاحاد و هو ظني بالاتفاق فلا يوجب علم اليقين غاية انه يوجب العمل بدون اليقين وهو مرتبة الواجب فاوضعنا كلا من الكتاب وخبر الواحد على مكانهما فكان نفس القراءة فرضا و الفاتحة واجبة و كذا ضم السورة۔“ (۷۶)

ہمارے نزدیک (عند الاحناف) نماز میں قراءت کے لیے کوئی خاص حصہ متعین نہیں ہو سکتا جبکہ امام شافعی نے فرمایا ہے کہ نماز میں علی التعین قراءت فاتحہ فرض ہے، نبی اکرم ﷺ کے اس فرمان کی وجہ سے (لا صلوة الا بفاتحة الكتاب) اور امام مالک کے ہاں سورۃ فاتحہ کے ساتھ مزید سورۃ کا ملانا بھی ضروری ہے نبی اکرم ﷺ کے اس فرمان کی وجہ سے (لا صلوة الا بفاتحة الكتاب و السورة) اور احناف کے نزدیک یہ دونوں چیزیں واجب ہیں۔ اس لیے کہ علماء اصولیین نے یہ ذکر کیا ہے کہ قول باری تعالیٰ (ماتيسر) عام ہے اور ہمارے نزدیک عام قطعی ہوتا ہے۔ پس نبی اکرم ﷺ کا فرمان (لا صلوة الا بفاتحة الكتاب) اس عام کے معارض نہیں ہو سکتا اس لیے کہ یہ (روایت) خبر واحد ہے اور خبر واحد بالاتفاق ظنی ہوتی ہے۔ چنانچہ وہ علم یقین کو لازم نہیں کرتی۔ پس خبر واحد کا انتہائی درجہ یہ ہی ہو سکتا ہے کہ وہ عمل کو لازم

کردے نہ کہ علم یقین کو لہذا وہ واجب ہی کا درجہ ہو سکتا ہے۔ پس ہم نے خبر واحد اور کتاب اللہ میں سے ہر ایک کو اس کے مقام و مرتبہ پر رکھا ہے، پس نفس قراءت فرض اور فاتحہ واجب قرار پائی اور اسی طرح سورۃ کا ملانا۔

علماء احناف کی کتب اصول و تفسیر کی مندرجہ بالا عبارات سے یہ بات واضح ہوئی ہے کہ عام کی تخصیص خبر واحد اور قیاس سے جائز نہیں کیونکہ عام کی دلالت اپنے افراد پر قطعی ہے جبکہ شوافع و متکلمین کے نزدیک چونکہ عام کی دلالت ظنی ہے اس لیے خبر واحد اور قیاس سے تخصیص جائز ہے۔

امام شافعیؒ کے نزدیک یہ حدیث ”عن عائشہؓ، أن قوما قالوا للنبي ﷺ ان قوما ياتونا باللحم لاندري أذكر اسم الله عليه أم لا؟ فقال: سموا عليه انتم و كلوه۔“ (۷۷)

سورۃ الانعام کی آیت ”وَلَا تَأْكُلُوا مِمَّا لَمْ يُذْكَرِ اسْمُ اللَّهِ عَلَيْهِ“ کی تخصیص ہے اس لیے جس ذبیحہ پر عمداً بھی بسم اللہ ترک کر دی گئی ہو اس کا کھانا حلال ہے۔

اسی طرح ”وَمَنْ دَخَلَهُ كَانَ آمِنًا“ کا تخصیص قیاس ہے جس کی بنیاد یہ آیت ہے ﴿وَلَا تُقْتُلُوهُمْ عِنْدَ الْمَسْجِدِ الْحَرَامِ حَتَّى يُقْتَلُوا كُمْ فِيهِ فَإِنْ قُتِلُوا كُمْ فَاقْتُلُوهُمْ﴾ (۷۸)

امام شافعیؒ کے نزدیک حرم میں قصاص لینا جائز ہے جس طرح اس شخص سے قصاص لینا جائز ہے جس نے حرم میں کسی کو قتل کیا ہو۔ اور اللہ تعالیٰ کے ارشاد ﴿فَاقْرَءُوا مَا تَيَسَّرَ مِنَ الْقُرْآنِ﴾ (۷۹) کا تخصیص حدیث (لا صلاة لمن لم يقرأ بفاتحة الكتاب) (۸۰) ہے۔

احناف ایسی تمام اخبار احاد جو صحیح ہیں، کی توجیہ اس طرح کرتے ہیں کہ عام کی قطعیت پر بھی فرق نہ آئے اور احادیث صحیح پر عمل بھی ترک نہ ہو مثلاً لا صلاة لمن لم يقرأ بفاتحة الكتاب لمن لا كوفی کمال پر محمول کرتے ہوئے مطلق قراءت کو جو عام کا مدلول ہے، فرض قرار دیتے ہیں اور سورۃ فاتحہ کو پڑھنا واجب کہتے ہیں جس کے ترک سے نماز کے کمال میں فرق واقع ہو جاتا ہے اور اس نقصان کی تلافی کے لیے سجدہ سہولازم ہے۔

## حواشی و حوالہ جات

- ۱- نسفی، عبداللہ بن احمد، کشف الاسرار شرح المصنف علی المنار، بیروت، دارالکتب العلمیہ، طبع اول، ۱۹۸۶ء، ۳۲/۱
- ۲- ملا جیون، شیخ احمد، شرح نور الانوار علی المنار مع کشف الاسرار علی المنار، بیروت، دارالکتب العلمیہ، طبع اول، ۱۹۸۶ء، ۲۲/۱
- ۳- ابن منظور، محمد بن مکرم، جمال الدین، لسان العرب، قم، نشر ادب الحوزہ، ۱۴۰۵ھ، ۲۴/۷
- ۴- سرخسی، محمد بن احمد، اصول السرخسی، تحقیق ابوالوفاء افغانی، لاہور: دارالمعارف العثمانیہ، طبع اول، ۱۹۸۱ء، ۱۲۵؛ سرخسی، محمد بن احمد، اصول السرخسی، تحقیق ڈاکٹر رفیق العجم، بیروت، دارالمعرفہ، طبع اول، ۱۹۹۷ء۔
- ۵- بزدوی، علی بن محمد، فخر الاسلام، کنز الوصول الی معرفۃ الاصول، کراچی، میر محمد کتب خانہ، س۔ن۔۶
- ۶- اصول سرخسی، ۱۲۴ -۷- اصول بزدوی، ۶
- ۸- اصول بزدوی، ۱۲ -۹- اصول سرخسی، ۱۲۸
- ۱۰- شرح نور الانوار، ۲۹/۱ -۱۱- البقرہ، ۲:۲۲۸
- ۱۲- اصول بزدوی، ۱۲ -۱۳- اصول سرخسی، ۱۲۸
- ۱۴- جصاص، ابوبکر احمد بن علی، احکام القرآن، لاہور، سہیل اکیڈمی، طبع اول، ۱۴۰۰ھ، ۱/۳۶۷
- ۱۵- ملا جیون، شیخ احمد، التفسیرات الاحمدیہ فی بیان الآیات الشرعیہ، پشاور، مکتبہ تحفانیہ، س۔ن۔۱۱۸
- ۱۶- الحج، ۲۶:۲۲ -۱۷- اصول بزدوی، ۱۲ -۱۸- اصول سرخسی، ۱۲۸
- ۱۹- جصاص، ابوبکر احمد بن علی، الفصول فی الاصول، تحقیق ڈاکٹر عجیل جاسم النشمی، کویت، وزارة الاوقاف والشئون الاسلامیہ، طبع اول، ۱۴۰۵ھ، ۷۸-۷۷/۲
- ۲۰- اصول سرخسی، ۲۹/۱
- ۲۱- شیرازی، ابراہیم بن علی، ابواسحاق، للمع فی اصول الفقہ، بیروت، دارالکتب العلمیہ، طبع اول، ۱۹۸۵ء، ۱۲
- ۲۲- جوینی، عبدالملک بن عبداللہ، امام الحرمین، البرہان فی اصول الفقہ، تحقیق ڈاکٹر عبدالعظیم محمود، قطر، دارالوفاء، طبع سوم، ۱۴۱۲ھ، ۱/۱۵۱
- ۲۳- غزالی، محمد بن احمد، ابوحامد، المستصفی فی الاصول، بیروت، دارالکتب العلمیہ، طبع اول، ۱۹۹۳ء، ۲۰۲
- ۲۴- بخاری، عبدالعزیز بن احمد، کشف الاسرار عن اصول فخر الاسلام البزدوی، بیروت، دارالکتب العلمیہ، طبع اول، ۱۹۹۷ء، ۱/۱۵۵
- ۲۵- شرح نور الانوار، ۴۴
- ۲۶- آمدی، علی بن ابیعلی، سیف الدین، الاحکام فی اصول الاحکام، مصر، دارالحدیث خلف الجامع الازہر، س۔ن۔۲۰۳/۲
- ۲۷- البقرہ، ۲:۴۳، ۸۳، ۱۰۰ -۲۸- البقرہ، ۲:۴۵، ۱۸۵
- ۲۹- محمد، ۴:۴۷ -۳۰- یوسف، ۲۳:۲۳
- ۳۱- البقرہ، ۲:۲۲۸ -۳۲- البقرہ، ۲:۲۳۳
- ۳۳- الفصول فی الاصول، ۲/۸۷-۸۹

- ۳۴- اصول سرخی، ۳۲/۱
- ۳۵- المستصفی، ۲۰۴-۲۰۵
- ۳۶- کشف الاسرار، ۱۶۳-۱۶۴
- ۳۷- البنانی، مولوی محمد یعقوب، الجاشیہ لمولانا محمد یعقوب البنانی المشہور بمولوی الحسامی، پشاور، مکتبہ حقانیہ، ۳۷۲-۳۷۴
- ۳۸- الفصول فی الاصول، ۸۵-۸۸
- ۳۹- اللمع، ۱۳
- ۴۰- اصول یزدوی، ۲۱-۲۲
- ۴۱- اصول سرخی، ۳۴/۱
- ۴۲- البقرہ، ۲: ۲۳۶
- ۴۳- ایضاً
- ۴۴- الاحزاب، ۳۳: ۴۹
- ۴۵- البقرہ، ۲: ۲۴۱
- ۴۶- احکام القرآن، ۱/۴۲۹
- ۴۷- کیا الھر اسی عماد الدین بن محمد الطبری، احکام القرآن، بیروت، دارالکتب العلمیہ، طبع دوم، ۱۴۰۵ھ، ۲۰۲/۱
- ۴۸- ابن العربی، ابوبکر محمد بن عبد اللہ، احکام القرآن، بیروت، دارالکتب العلمیہ، طبع اول، ۱۴۰۸ھ، ۲۹۱/۱
- ۴۹- قرطبی، محمد بن عبد اللہ، الجامع لاحکام القرآن، بیروت، موسسۃ مناهل العرفان، س۔ ن۔، ۱۱۱/۲۰۰
- ۵۰- کشف الاسرار، ۱/۳۷۶
- ۵۱- اصول سرخی، ۱/۹۵
- ۵۲- اللمع، ۲۴
- ۵۳- کشف الاسرار، ۱/۳۷۶
- ۵۴- البقرہ، ۲: ۱۸۸
- ۵۵- بنی اسرائیل، ۱۷: ۳۳
- ۵۶- بنی اسرائیل، ۱۷: ۳۳
- ۵۷- الحج، ۲۲: ۳۰
- ۵۸- النحل، ۱۶: ۹۰
- ۵۹- النساء، ۴: ۲۳
- ۶۰- النساء، ۴: ۱۹
- ۶۱- کشف الاسرار، ۱/۳۷۶
- ۶۲- کشف الاسرار، ۱/۳۷۶-۳۷۷
- ۶۳- راغب، اصفہانی، حسین بن محمد، مفردات فی غریب القرآن، کراچی، نور محمد کارخانہ تجارت کتب، س۔ نص ۳۴۶

- ۶۴- اصول بزدوی، ۶-۷
- ۶۵- ابن منظور، محمد بن مکرم، جمال الدین، لسان العرب، نشر ادب الحوزہ قم، ۱۴۰۵ھ، ۱۲/۳۲۷
- ۶۶- اصول بزدوی، ۶، اصول سرخی، ۱/۱۲۵
- ۶۷- اصول بزدوی، ۶
- ۶۸- اصول بزدوی، ۵۹
- ۶۹- اصول سرخی، ۱/۱۳۲
- ۷۰- شرح نور الانوار، ۱/۱۶۱
- ۷۱- اصول بزدوی، ۵۹
- ۷۲- اصول سرخی، ۱/۱۳۱
- ۷۳- کشف الاسرار، ۱/۳۲۹-۳۳۰
- ۷۴- اصول بزدوی، ۵۹
- ۷۵- اصول سرخی، ۱/۱۳۱-۱۳۲
- ۷۶- ملا جیون، شیخ احمد، التفسیرات الاحمدیہ فی بیان الآیات الشرعیۃ، پشاور، مکتبہ تحفانیہ، س۔ن۔
- ۷۷- بخاری، محمد بن اسماعیل، الجامع الصحیح البخاری، کتاب الذبائح والصيد، مکتبہ مکرمہ، مکتبہ النهضۃ الحدیثہ، ۶/۱۳۷ھ، ۷/۸۹
- ۷۸- البقرہ، ۲: ۱۹۱
- ۷۹- المزمل، ۳: ۲۰
- ۸۰- مسلم بن حجاج القشیری، الجامع الصحیح، باب وجوب قراۃ الفاتحۃ فی کل رکعت، بیروت، دار الفکر، س۔ن۔ ۲/۹